

## நெகேமியா

ஆசிரியர்

நெகேமியா (யெகோவா ஆறுதளிக்கிறார்) இந்த புத்தகத்தின் முக்கிய ஆசிரியர் என்று யூத பாரம்பரியம் ஆணித்தரமாக சொல்கிறது. அதிகமான பகுதிகள் அவனாலே எழுதப்பட்டது. அவனுடைய வாலிப நாட்களைக் குறித்து ஒரு குறிப்பும் இல்லை. பெர்சியா சாம்ராஜ்ஜியத்தில் அர்தசஷ்டா இராஜாவின் பானபாத்திரக்காரனாக அறிமுகப்படுத்தப்படுகிறான். எஸ்றா புத்தகத்துக்கு அடுத்து நெகேமியா வரிசையில் வருகிறது. இவை இரண்டும் ஒரே புத்தகமாக இருந்தது என்று வேத வல்லுனர்கள் சொல்லுகிறார்கள்.

எழுதப்பட்ட காலம் மற்றும் இடம்

ஏறக்குறைய கிமு 457 க்கும் 400 கிமு. க்கும். இடையில் எழுதப்பட்டது.

இந்த புத்தகம், பாபிலோனியா தேசத்திலிருந்து திரும்பி வந்த பிறகு, யூத தேசத்தில் உள்ள எருசலேமில் பெர்சியர் காலத்தில் எழுதப்பட்டது.

யாருக்காக எழுதப்பட்டது

பாபிலோனிய சிறையிருப்பிலிருந்து  
 திரும்பி வந்த இஸ்ரவேலர்களுக்கு  
 எழுதப்பட்டது.

எழுதப்பட்ட நோக்கம்

தெரிந்துக் கொள்ளப்பட்ட இஸ்ரவேலர்கள் தங்கள் தேவனின் அன்பையும் வல்லமையும் அறிந்து அவருடைய உடன்படிக்கையைக்கு உண்மையை இருக்க அறிவுறுத்துகிறார். தேவன் ஜெபத்திற்கு பதில் அளிக்கிறார். அவருடைய கட்டளைக்களுக்கு கீழ்படிய வேண்டிய எல்லாக் காரியங்களையும் தேவன் தருகிறார். ஜனங்கள் தங்கள் செல்வங்களை பகிர்ந்து தேவனின் காரியங்களை சேர்ந்து செய்யவேண்டும். தேவனை பின்பற்றுகிறவர்கள் மத்தியில் சுயநலம் காணப்படக்கூடாது. பணக்காரர்கள் ஏழ்மையின் நிமித்தம் ஜனங்களை ஏமாற்றக்கூடாது.

தெரிந்துக் கொள்ளப்பட்ட இஸ்ரவேலர்கள் தங்கள் தேவனின் அன்பையும் வல்லமையும் அறிந்து அவருடைய உடன்படிக்கையைக்கு உண்மையை இருக்க அறிவுறுத்துகிறார். தேவன் ஜெபத்திற்கு பதில் அளிக்கிறார். அவருடைய கட்டளைக்களுக்கு கீழ்படிய வேண்டிய எல்லாக் காரியங்களையும் தேவன் தருகிறார். ஜனங்கள் தங்கள் செல்வங்களை பகிர்ந்து தேவனின் காரியங்களை சேர்ந்து செய்யவேண்டும்.

தேவனை பின்பற்றுகிறவர்கள் மத்தியில் சுயநலம் காணப்படக்கூடாது. பணக்காரர்கள் ஏழ்மையின் நிமித்தம் ஜனங்களை ஏமாற்றக்கூடாது.

மையக் கருத்து  
மறுபடி கட்டுதல்  
**பொருளடக்கம்**

- 1 நெகேமியாவின் முதல் அதிபதியின் காலம் — 1:1-12:47
- 2 நெகேமியாவின் இரண்டாம் அதிபதியின் காலம் — 13:1-31

**நெகேமியாவின் ஜெபம்**

<sup>1</sup> அகலியாவின் மகனாகிய நெகேமியாவின் செயல்பாடுகள்: இருபதாம் வருடம் கிஸ்லேயு\* மாதத்தில் நான் சூசான் என்னும் அரண்மனையில் இருக்கும்போது சம்பவித்தது<sup>†</sup> என்னவென்றால்,  
<sup>2</sup> என்னுடைய சகோதரர்களில் ஒருவனாகிய அனானியும், வேறு சில மனிதர்களும் யூதாவிலிருந்து வந்தார்கள்; அவர்களிடத்தில் நான் சிறையிருப்பிலிருந்து தப்பின யூதர்களின் செய்தியையும், எருசலேமின் செய்தியையும் விசாரித்தேன். <sup>3</sup> அதற்கு

\* **அத்தியாயம் 1:1** 1:1 கிஸ்லேயு மாதம் பாபிலோனின் காலண்டரின் 9, மாதமாகும். எபிரேயர் காலண்டர் படி இது நவம்பர் 15 முதல் டிசம்பர் 15 வரை ஆகும். <sup>†</sup> **அத்தியாயம் 1:1** 1:1 பெர்சிய இராஜ்ஜியத்தின் அர்தசஷ்டா இராஜாவின் (கி. மு. 465-425) ஆட்சிக் காலத்தில் ஏலம் தேசத்தின் தலைநகரமான சூசன் அரண்மனையில் நெகேமியா இருந்தான்

அவர்கள்: சிறையிருப்பில் மீதியாக இருக்கிறவர்கள் அந்த தேசத்திலே கொடிய தீங்கையும் நிந்தையையும் அநுபவிக்கிறார்கள்; எருசலேமின் மதில் இடிக்கப்பட்டும், அதின் வாசல்கள் அக்கினியால் சுட்டெரிக்கப்பட்டும் கிடக்கிறது என்றார்கள். <sup>4</sup> இந்த வார்த்தைகளைக் கேட்டபோது நான் உட்கார்ந்து அழுது, சில நாட்களாகத் துக்கப்பட்டு, உபவாசித்து, மன்றாடி, பரலோகத்தின் தேவனை நோக்கி: <sup>5</sup> பரலோகத்தின் தேவனாகிய கர்த்தா யெகோவாவே, உம்மில் அன்புசூர்ந்து, உம்முடைய கற்பனைகளைக் கைக்கொள்ளுகிறவர்களுக்கு, உடன்படிக்கையையும் கிருபையையும் காக்கிற மகத்துவமும் பயங்கரமுமான தேவனே, <sup>6</sup> உமது அடியார்களாகிய இஸ்ரவேல் மக்களுக்காக இன்று இரவும் பகலும் உமக்கு முன்பாக மன்றாடி, இஸ்ரவேல் மக்களாகிய நாங்கள் உமக்கு விரோதமாகச் செய்த பாவங்களை அறிக்கையிடுகிற அடியேனுடைய ஜெபத்தைக் கேட்கிறதற்கு, உம்முடைய செவிகள் கவனித்தும், உம்முடைய கண்கள் திறந்தும் இருப்பதாக; நானும் என்னுடைய தகப்பன் வீட்டார்களும் பாவம் செய்தோம். <sup>7</sup> நாங்கள் உமக்கு முன்பாக மிகவும் கெட்டவர்களாக நடந்தோம்; நீர் உம்முடைய ஊழியனாகிய மோசேக்குக் கற்பித்த கற்பனைகளையும்,

கட்டளைகளையும், நியாயங்களையும்  
கைக்கொள்ளாமற்போனோம். <sup>8</sup> நீங்கள்  
கட்டளையை மீறினால், நான் உங்களை  
தேசங்களுக்குள்ளே சிதறடிப்பேன் என்றும்,  
<sup>9</sup> நீங்கள் என்னிடத்தில் திரும்பி, என்னுடைய  
கற்பனைகளைக் கைக்கொண்டு,  
அவைகளின்படி செய்வீர்களானால்,  
உங்களிலே சிதறுண்டுபோனவர்கள்  
வானத்தின் கடைசி முனையில் இருந்தாலும்,  
நான் அங்கேயிருந்து அவர்களைச் சேர்த்து,  
என்னுடைய நாமம் விளங்குவதற்காக  
நான் தெரிந்துகொண்ட இடத்திற்கு  
அவர்களைக் கொண்டுவருவேன் என்றும்  
தேவரீர் உம்முடைய ஊழியனாகிய  
மோசேக்குக் கட்டளையிட்ட வார்த்தையை  
நினைத்தருளும். <sup>10</sup> தேவரீர்  
உமது மகா வல்லமையினாலும்,  
உமது பலத்த கரத்தினாலும்,  
மீட்டுக்கொண்ட உமது அடியார்களும்  
உமது மக்களும் இவர்கள்தானே.  
<sup>11</sup> ஆண்டவரே, உமது அடியானின்  
ஜெபத்தையும், உமது நாமத்திற்குப்  
பயப்படவேண்டும் என்று விரும்புகிற  
உமது அடியார்களின் ஜெபத்தையும்  
உமது செவிகள் கவனித்திருப்பதாக;  
இன்றைக்கு உமது அடியானுக்குக்  
காரியத்தைக் கைகூடிவரச்செய்து, இந்த  
மனிதனுக்கு முன்பாக எனக்கு இரக்கம்  
கிடைக்கச்செய்தருளும் என்று ஜெபம்

செய்தேன். நான் ராஜாவிற்குப் பானம் பரிமாறுகிறவனாக இருந்தேன்.

## அத்தியாயம் 2

அர்தசஷ்டா நெகேமியாவை எருசலேமிற்கு அனுப்புதல்

<sup>1</sup> அர்தசஷ்டா ராஜாவின் இருபதாம் வருட ஆட்சியின் நிசான்\* மாதத்திலே, திராட்சைரசம் ராஜாவிற்கு முன்பாக வைத்திருக்கும்போது, நான் அதை எடுத்து அவருக்குக் கொடுத்தேன்; நான் முன்பு ஒருபோதும் அவருக்கு முன்பாக துக்கமாக இருந்ததில்லை.

<sup>2</sup> அப்பொழுது ராஜா என்னைப் பார்த்து: நீ துக்கமுகமாக இருக்கிறது என்ன? உனக்கு வியாதியில்லையே, இது மனதின் துக்கமே தவிர வேறொன்றும் இல்லை என்றார்; அப்பொழுது நான் மிகவும் பயந்து,

<sup>3</sup> ராஜாவை நோக்கி: ராஜா என்றைக்கும் வாழ்க; என்னுடைய தகப்பன்மார்களின் கல்லறைகள் இருக்கும் இடமாகிய நகரம்† பாழானதும், அதின் வாசல்கள் அக்கினியால் சுட்டெரிக்கப்பட்டும் கிடக்கும்போது, நான் துக்கமுகத்தோடு இல்லாமல் இருப்பது எப்படி என்றேன். <sup>4</sup> அப்பொழுது ராஜா என்னைப் பார்த்து: நீ கேட்கிற காரியம் என்ன என்றார்.

\* **அத்தியாயம் 2:1** 2:1 இந்த மாதம் மார்ச் 15 முதல் ஏப்ரல் 15 வரை ஆகும். † **அத்தியாயம் 2:3** 2:3 எருசலேம்

அப்பொழுது நான்: பரலோகத்தின் தேவனை நோக்கி ஜெபம்செய்து, <sup>5</sup> ராஜாவைப் பார்த்து: ராஜாவிடமிருந்து விருப்பமாயிருந்து, அடியேனுக்கு உமது முன்னிலையில் தயவு கிடைத்ததானால், என்னுடைய தகப்பன்மார்களின் கல்லறைகள் இருக்கும் பட்டணத்தைக் கட்டுவதற்கு, யூதா தேசத்திற்கு நீர் என்னை அனுப்ப வேண்டிக்கொள்ளுகிறேன் என்றேன். <sup>6</sup> அப்பொழுது ராணியும், பக்கத்தில் உட்கார்ந்திருந்தாள். ராஜா என்னைப் பார்த்து: உன்னுடைய பிரயாணத்திற்கு எத்தனை நாட்கள் ஆகும், நீ எப்பொழுது திரும்பி வருவாய் என்று கேட்டார். இவ்வளவுநாட்கள் ஆகுமென்று நான் ராஜாவிடமிருந்து சொன்னபோது, என்னை அனுப்ப அவருக்கு விருப்பமானது. <sup>7</sup> பின்னும் நான் ராஜாவைப் பார்த்து: ராஜாவிடமிருந்து விருப்பமாயிருந்தால், நான் யூதா தேசத்திற்குப்போய்ச் சேரும்வரை, நதிக்கு மறுபுறத்திலிருக்கிற ஆளுநர்கள் நான் போக அனுமதியளிக்கவும் அவர்களுக்கு நான் கடிதங்கள் கொடுப்பதற்காகவும், <sup>8</sup> தேவாலயத்தில் இருக்கிற கோட்டையின் கதவு வேலைக்கும், நகரமதிலின் வேலைக்கும், நான் தங்கப்போகிற வீட்டின் வேலைக்கும் வேண்டிய மரங்களை ராஜாவின் வனக் காவலாளனாகிய ஆசாப் எனக்குக் கொடுப்பதற்காகவும், அவனுக்கும்

ஒரு கடிதம் கட்டளையிடப்படுவதாக என்றேன்; என் தேவனுடைய தயவுள்ள கரம் என்மேல் இருந்ததால், ராஜா அவைகளை எனக்குக் கட்டளையிட்டார். <sup>9</sup> அப்படியே நான் நதிக்கு மறுபுறத்திலிருக்கிற ஆளுநர்களிடத்திற்கு வந்து, ராஜாவின் கடிதங்களை அவர்களுக்குக் கொடுத்தேன்; ராஜா என்னோடு இராணுவ அதிகாரிகளையும், குதிரைவீரர்களையும் அனுப்பியிருந்தார். <sup>10</sup> இதை ஓரோனிய பட்டணத்து வாசியாகிய சன்பல்லாத்தும்<sup>‡</sup>, அம்மோனியனான தொபியா என்னும் ஊழியக்காரனும் கேட்டபோது, இஸ்ரவேல் மக்களின் நன்மையை விசாரிக்க ஒருவன் வந்தான் என்பது அவர்களுக்கு மிகவும் கோபமாக இருந்தது.

நெகேமியா எருசலேம் மதில்களைக் கண்காணித்தல்

<sup>11</sup> நான் எருசலேமுக்கு வந்து, அங்கே மூன்றுநாட்கள் இருந்தபின்பு, <sup>12</sup> நான் சில மனிதர்களைக் கூட்டிக்கொண்டு, இரவில் எழுந்து நகரத்தைச் சோதனை செய்தேன்; ஆனாலும் எருசலேமிற்காகச் செய்யவேண்டிய காரியத்தை என்னுடைய தேவன் என்னுடைய மனதிலே வைத்ததை நான் ஒருவருக்கும் தெரிவிக்கவில்லை; நான் ஏறிப்போன மிருகத்தைத் தவிர வேறொரு

<sup>‡</sup> **அத்தியாயம் 2:10** 2:10 சமாரிய மாகாணத்தின் அதிகாரி



மிருகமும் என்னுடன் இருந்ததில்லை.

<sup>13</sup> நான் அன்று இரவு பள்ளத்தாக்கின் வாசல் வழியாகப் புறப்பட்டு, வலுசர்ப்பக் கிணற்றைக் கடந்து, குப்பைமேட்டு வாசலுக்கு வந்து, எருசலேமில் இடிந்துபோன மதிலையும், அக்கினியால் சுட்டெரிக்கப்பட்ட அதின் வாசல்களையும் பார்வையிட்டேன்.

<sup>14</sup> அந்த இடத்தைவிட்டு ஊற்றுவாசல் அருகிலும், ராஜாவின் குளத்தின் அருகிலும் போனேன்; நான் ஏறியிருந்த மிருகம் அங்கே நடந்துபோவதற்கு வழி இல்லாதிருந்தது. <sup>15</sup> அன்று இரவிலேயே நான் ஆற்றோரமாகப் போய், மதிலைப் பார்வையிட்டுத் திரும்பி, பள்ளத்தாக்கின் வாசல்வழியாக வந்துவிட்டேன். <sup>16</sup> நான் போனதும், நான் செய்ததும் அதிகாரிகள் ஒருவருக்கும் தெரியாது; அதுவரையிலும் நான் யூதருக்காவது, ஆசாரியர்கள் பெரியவர்கள் அதிகாரிகளுக்காவது, வேலைசெய்கிற மற்றவர்களுக்காவது ஒன்றும் தெரிவிக்கவில்லை.

<sup>17</sup> பின்பு நான் அவர்களை நோக்கி: எருசலேம் பாழாயிருப்பதையும், அதின் வாசல்கள் அக்கினியால் சுட்டெரிக்கப்பட்டுக்கிடப்பதையும், நாம் இருக்கிற சிறுமையையும் பார்க்கிறீர்களே; நாம் இனி அவமானம் அடையாமலிருக்க, எருசலேமின் மதிலைக் கட்டுவோம் வாருங்கள் என்று சொல்லி, <sup>18</sup> என்

தேவனுடைய கரம் என்மேல் நன்மையாக இருப்பதையும், ராஜா என்னோடு சொன்ன வார்த்தைகளையும் அவர்களுக்கு தெரிவித்தேன்; அப்பொழுது அவர்கள்: எழுந்து கட்டுவோம் வாருங்கள் என்று சொல்லி, அந்த நல்ல வேலைக்குத் தங்கள் கைகளை பலப்படுத்தினார்கள்.

<sup>19</sup> ஓரோனியனான சன்பல்லாத்தும், அம்மோனியனான தொபியா என்னும் ஊழியக்காரனும், அரபியனான கேஷேமும் இதைக் கேட்டபோது, எங்களை கேலிசெய்து, எங்களை அவமதித்து: நீங்கள் செய்கிற இந்தக் காரியம் என்ன? நீங்கள் ராஜாவிடமிருந்து விரோதமாகக் கலகம் செய்யப்போகிறீர்களோ என்றார்கள்.

<sup>20</sup> அதற்கு நான் மறுமொழியாக: பரலோகத்தின் தேவனானவர் எங்களுக்குக் காரியத்தைக் கைகூடிவரச்செய்வார்; அவருடைய ஊழியக்காரர்களாகிய நாங்கள் எழுந்து கட்டுவோம்; உங்களுக்கோ எருசலேமிலே பங்குமில்லை பாத்தியமுமில்லை; உங்கள் பெயர்சொல்லப்பட ஒன்றும் இல்லையென்று அவர்களிடம் சொன்னேன்.

## அத்தியாயம் 3

மதிலைக் கட்டுபவர்கள்

<sup>1</sup> அப்பொழுது பிரதான ஆசாரியனாகிய எலியாசிபும், அவனுடைய சகோதரர்களாகிய

ஆசாரியர்களும் எழுந்து, ஆட்டுவாசலைக் கட்டினார்கள்; அதைக் கட்டி, அவர்கள் பிரதிஷ்டைசெய்து, அதின் கதவுகளை வைத்து, நூறு என்கிற கோபுரம்முதல் அனானேயேலின் கோபுரம்வரைக் கட்டிப் பிரதிஷ்டை செய்தார்கள். <sup>2</sup> அவன் அருகே எரிகோவின் மனிதர்கள் கட்டினார்கள்; அவர்கள் அருகே இம்ரியின் மகனாகிய சக்சூர் கட்டினான். <sup>3</sup> மீன்வாசலை அசெனாவின் மகன்கள் கட்டினார்கள்; அதற்கு உத்திரம் வைத்து, அதற்குக் கதவுகளையும் பூட்டுக்களையும் தாழ்ப்பாள்களையும் போட்டார்கள். <sup>4</sup> அவர்கள் அருகே கோசின் மகனாகிய உரியாவின் மகன் மெரெமோத் பழுதுபார்த்துக் கட்டினான்; அவர்கள் அருகில் மெஷேசாபேயேலின் மகனாகிய பெரகியாவின் மகன் மெசுல்லாம் பழுதுபார்த்துக் கட்டினான்; அவர்கள் அருகே பானாவின் மகனாகிய சாதோக் பழுதுபார்த்துக் கட்டினான். <sup>5</sup> அவர்கள் அருகே தெக்கோவா ஊரைச்சேர்ந்தவர்கள் பழுதுபார்த்துக் கட்டினார்கள்; அவர்களுடைய தலைவர்களோ, தங்கள் ஆண்டவருடைய வேலைக்குத் தங்களுடைய பங்கை செய்யவில்லை. <sup>6</sup> பழைய வாசலைப் பசெயாகின் மகனாகிய யோய்தாவும், பேசோதியாவின் மகனாகிய மெசுல்லாமும் பழுதுபார்த்துக் கட்டினார்கள்; அவர்கள் அதற்கு உத்திரம் வைத்து, அதற்குக்

கதவுகளையும் பூட்டுகளையும்  
 தாழ்ப்பாள்களையும் போட்டார்கள்.  
 7 அவர்கள் அருகே கிபியோன் மிஸ்பா  
 ஊர்களின் மனிதர்களின் மெலதீயா  
 என்னும் கிபியோனியனும், யாதோன்  
 என்னும் மெரோனோத்தியனும், நதிக்கு  
 மறுபுறத்திலிருக்கிற அதிபதியின்  
 மாகாணம்வரை பழுதுபார்த்துக்  
 கட்டினார்கள். 8 அவர்கள் அருகே  
 பொற்கொல்லர்களில் ஒருவனாகிய  
 அராயாவின் மகன் ஊசியேல்  
 பழுதுபார்த்துக் கட்டினான்; அவன்  
 அருகே வாசனைத்திரவியம்  
 தயாரிக்கிறவனின் மகனாகிய அன்னியா  
 பழுதுபார்த்துக்கட்டினான்; அதுமுதல்  
 அகலமான மதில்வரை எருசலேம் இடிக்காமல்  
 விடப்பட்டிருந்தது. 9 அவர்கள் அருகே  
 எருசலேம் பட்டணத்தின் பாதியை ஆட்சி  
 செய்யும் ஊரின் மகன் ரெப்பாயா  
 பழுதுபார்த்துக்கட்டினான். 10 அவர்கள்  
 அருகே அருமாப்பின் மகன் யெதாயா  
 தன்னுடைய வீட்டுக்கு எதிரில் உள்ள  
 பகுதியைப் பழுதுபார்த்துக் கட்டினான்;  
 அவன் அருகே ஆசாப்நெயாவின் மகன்  
 அத்தூஸ் பழுதுபார்த்துக் கட்டினான்.  
 11 மற்றப் பகுதியையும், சூளைகளின்  
 கோபுரத்தையும், ஆரீமின் மகன்  
 மல்கிஜாவும், பாகாத்மோவாபின் மகன்  
 அசுபும் பழுதுபார்த்துக் கட்டினார்கள்.

12 அவன் அருகே எருசலேம் பட்டணத்தின் மறுபாதியை ஆட்சி செய்யும் அல்லோகேசின் மகன் சல்லூமும், அவனுடைய

மகள்களும் பழுதுபார்த்துக் கட்டினார்கள்.

13 பள்ளத்தாக்கின்வாசலை ஆனானும், சானோவாகின் மக்களும் பழுதுபார்த்துக் கட்டினார்கள்; அவர்கள் அதைக் கட்டி, அதற்குக் கதவுகளையும் பூட்டுகளையும் தாழ்ப்பாள்களையும் போட்டு, குப்பைமேட்டு வாசல்வரையும் மதிலில் ஆயிரம் முழம் கட்டினார்கள். 14 குப்பைமேட்டுவாசலைப்

பெத்தேரேமின் மாகாணத்தை ஆட்சி செய்யும் ரெக்காவின் மகன் மல்கியா பழுதுபார்த்து, அதைக் கட்டி, அதற்குக் கதவுகளையும் பூட்டுகளையும் தாழ்ப்பாள்களையும் போட்டான். 15 ஊற்றுவாசலை

மிஸ்பாவின் மாகாணத்தை ஆட்சி செய்யும் கொல்லோசேயின் மகன் சல்லூம் பழுதுபார்த்து, அதைக் கட்டி, கூரையமைத்து, அதற்குக் கதவுகளையும் பூட்டுகளையும் தாழ்ப்பாள்களையும் போட்டு, ராஜாவின் தோட்டத்தின் அருகிலிருக்கிற சீலோவாவின் குளத்து மதிலையும், தாவீதின் நகரத்திலிருந்து இறங்குகிற படிகளவரை இருக்கிறதையும் கட்டினான்.

16 அவனுக்குப் பின்னாகப் பெத்சூர் மாகாணத்தின் பாதியை ஆட்சி செய்த அஸ்பூகின் மகன் நெகேமியா தாவீதின் கல்லறைகளுக்கு எதிரான இடம்வரைக்கும்,

வெட்டப்பட்ட குளம்வரைக்கும், பலசாலிகளின் வீடுவரைக்கும் இருக்கிறதைப் பழுதுபார்த்துக் கட்டினான். <sup>17</sup> அவனுக்குப் பின்னாக லேவியர்களில் பானியின் மகன் ரேசூமும், அவன் அருகே கேகிலா மாகாணத்தில் தன்னுடைய பாதிப்பங்கை ஆட்சி செய்யும் அஷபியாவும் பழுதுபார்த்துக் கட்டினார்கள். <sup>18</sup> அவனுக்குப் பிறகு அவனுடைய சகோதரர்களில் கேகிலா மாகாணத்து மறுபாதியை ஆட்சி செய்யும் ஂனாதாதின் மகன் பாபாயி \*பழுதுபார்த்துக் கட்டினான். <sup>19</sup> அவன் அருகே மிஸ்பாவை ஆட்சி செய்யும் யெசுவாவின் மகன் ஏசர் என்பவன் மதிலின் கடைசிமுனையிலே ஆயுதசாலையின் படிக்கு எதிரேயிருக்கிற வேறொரு பகுதியை பழுதுபார்த்துக் கட்டினான். <sup>20</sup> அவனுக்குப் பின்னாகச் சாபாயின் மகன் பாருக் அந்தக் கடைசிமுனையிலிருந்து பிரதான ஆசாரியனாகிய எலியாசிபின் வாசற்படிவரை இருக்கிற பின்னொரு பகுதியை மிக கவனமாக பழுதுபார்த்துக் கட்டினான். <sup>21</sup> அவனுக்குப் பிறகு கோசின் மகனாகிய உரியாவின் மகன் மெரெமோத் எலியாசிபின் வீட்டு வாசற்படியிலிருந்து அவனுடைய வீட்டின் கடைசிமுனைவரை இருக்கிற பின்னொரு பங்கைப்

\* **அத்தியாயம் 3:18** 3:18 பாபாயி பின்னுயி

பழுதுபார்த்துக் கட்டினான். <sup>22</sup> அவனுக்குப் பிறகு சமபூமியில் தங்கியிருக்கிற ஆசாரியர்கள் பழுதுபார்த்துக் கட்டினார்கள். <sup>23</sup> அவர்களுக்குப் பிறகு பென்யமீனும், அசுபும் தங்களுடைய வீட்டுக்கு எதிரே இருக்கிறதைப் பழுதுபார்த்துக் கட்டினார்கள்; அவர்களுக்குப் பிறகு அன்னியாவின் மகனாகிய மாசேயாவின் மகன் அசரியா தன்னுடைய வீட்டின் அருகே இருக்கிறதைப் பழுதுபார்த்துக் கட்டினான். <sup>24</sup> அவனுக்குப் பின்னாக எனாதாதின் மகன் பின்னூயி அசரியாவின் வீடுமுதல் மதிலின் கடைசிமுனைவரை வளைவுவரைக்கும் இருக்கிற வேறொரு பகுதியைப் பழுதுபார்த்துக் கட்டினான். <sup>25</sup> ஊசாயின் மகன் பாலால் வளைவுக்கு எதிரேயும், காவல் வீட்டின் வாசலில் ராஜாவின் உயரமான அரண்மனைக்கு வெளிப்புறமாயிருக்கிற கோபுரத்திற்கு எதிரேயும் இருக்கிறதைக் கட்டினான்; அவனுக்குப் பிறகு பாரோஷின் மகன் பெதாயாவும், <sup>26</sup> ஒபேலிலே குடியிருக்கிற நிதனீமியர்களைச் சேர்ந்த மனிதர்களும் கிழக்கேயிருக்கிற தண்ணீர்வாசலுக்கு வெளிப்புறமான கோபுரத்திற்கு எதிரேயிருக்கிற இடம்வரை கட்டினார்கள். <sup>27</sup> அவர்களுக்குப் பின்னாகத் தெக்கோவா ஊரைச்சேர்ந்தவர்கள் வெளிப்புறமான பெரிய கோபுரத்திற்கு எதிரே ஒபேலின் மதில்வரை இருக்கிற

மற்றொரு பகுதியைப் பழுதுபார்த்துக் கட்டினார்கள். <sup>28</sup> குதிரைவாசல் முதற்கொண்டு ஆசாரியர்கள் அவரவர் தங்களுடைய வீடுகளுக்கு எதிரே இருக்கிறதைப் பழுதுபார்த்துக் கட்டினார்கள். <sup>29</sup> அவர்களுக்குப் பிறகு இம்மேரின் மகன் சாதோக் தன்னுடைய வீட்டுக்கு எதிரே இருக்கிறதைப் பழுதுபார்த்துக் கட்டினான்; அவனுக்குப் பிறகு கிழக்குவாசலைக் காக்கிற செக்கனியாவின் மகன் செமாயா பழுதுபார்த்துக் கட்டினான். <sup>30</sup> அவனுக்குப் பிறகு செல்மீயாவின் மகன் அன்னியாவும், சாலாபின் ஆறாவது மகனாகிய ஆனூனும், வேறொரு பகுதியைப் பழுதுபார்த்துக் கட்டினார்கள்; அவர்களுக்குப் பிறகு பெரகியாவின் மகன் மெசல்லாம், தன்னுடைய அறைவீட்டுக்கு எதிரே இருக்கிறதைப் பழுதுபார்த்துக் கட்டினான். <sup>31</sup> அவனுக்குப் பிறகு பொற்கொல்லனின் மகன் மல்கியா மிப்காத் என்னும் வாசலுக்கு எதிரே ஆலயப் பணியாளர்களும் வியாபாரிகளும் குடியிருக்கிற இடம்முதல் கடைசி முனையின் மேல்வீடுவரைக்கும் இருக்கிறதைப் பழுதுபார்த்துக் கட்டினான். <sup>32</sup> கடைசிமுனையின் மேல்வீட்டுக்கும் ஆட்டுவாசலுக்கும் நடுவே இருக்கிறதை பொற்கொல்லர்களும் வியாபாரிகளும் பழுதுபார்த்துக் கட்டினார்கள்.



## அத்தியாயம் 4

கட்டுமானப் பணிக்கு எதிர்ப்பு

<sup>1</sup> நாங்கள் மதிலைக் கட்டுகிற செய்தியை சன்பல்லாத் கேட்டபோது, அவன் கோபித்து, எரிச்சலடைந்து, யூதர்களை கேலிசெய்து:

<sup>2</sup> அந்த அற்பமான யூதர்கள் செய்கிறது என்ன, அவர்களுக்கு இடங்கொடுக்கப்படுமோ, பலியிடுவார்களோ, ஒருநாளில் முடித்துப்போடுவார்களோ, சுட்டெரித்துப் போடப்பட்டு மண்மேடுகளான கற்களுக்கு உயிர் கொடுப்பார்களோ, என்று தன்னுடைய சகோதரர்களுக்கும் சமாரியாவின் படைக்கும் முன்பாகச் சொன்னான்.

<sup>3</sup> அப்பொழுது அம்மோனியனாகிய தொபியா அவனுடைய பக்கத்தில் நின்று: அவர்கள் கட்டினாலும் என்ன, ஒரு நரி ஏறிப்போனால் அவர்களுடைய கல்மதில் இடிந்துபோகும் என்றான்.

<sup>4</sup> எங்கள் தேவனே, நாங்கள் அவமதிக்கப்படுகிறதைக் கேட்டு, அவர்கள் செய்த இகழ்ச்சியை அவர்களுடைய தலையின்மேல் திருப்பி, அவர்களைச் சிறையிருப்பின் தேசத்திலே கொள்ளையிடப்பட ஒப்புக்கொடும்.

<sup>5</sup> அவர்களுடைய அக்கிரமத்தை மூடிப்போடாதேயும்; அவர்களுடைய பாவம் உமக்கு முன்பாக அழிக்கப்படாதிருப்பதாக; கட்டுகிறவர்களுக்கு மனவேதனை உண்டாகப் பேசினார்களே.

<sup>6</sup> நாங்கள்

மதிலைக் கட்டிவந்தோம்; மதில்கள் எல்லாம் பாதிவரை ஒன்றாக இணைந்து உயர்ந்தது; மக்கள் வேலைசெய்வதற்கு ஆவலாக இருந்தார்கள். <sup>7</sup> எருசலேமின் மதிலைக் கட்டுகிற வேலை முன்னேறுகிறது என்றும், இடிக்கப்பட்ட இடங்கள் அடைபட்டுவருகிறது என்றும் சன்பல்லாத்தும், தொபியாவும், அரபியர்களும், அம்மோனியர்களும், அஸ்தோத்தியர்களும் கேட்டபோது, அவர்கள் மிகவும் எரிச்சலடைந்து, <sup>8</sup> எருசலேமின்மேல் போர்செய்ய எல்லோரும் ஒன்றாக வரவும், வேலையைத் தடுக்கவும் முடிவு செய்தார்கள். <sup>9</sup> ஆனாலும் நாங்கள் எங்கள் தேவனை நோக்கி ஜெபம்செய்து, அவர்களுக்காக இரவும்பகலும் காவல் காக்கிறவர்களை வைத்தோம். <sup>10</sup> அப்பொழுது யூதா மனிதர்கள்: சுமைகாரர்களின் பெலன் குறைந்துபோகிறது; மண்மேடு மிச்சமாக இருக்கிறது; நாங்கள் மதிலைக் கட்டக்கூடாது என்றார்கள். <sup>11</sup> எங்களுடைய எதிரிகளோவென்றால்; நாங்கள் அவர்கள் நடுவே வந்து, அவர்களைக் கொன்றுபோடும்வரை, அவர்கள் அதை அறியாமலும் பார்க்காமலும் இருக்கவேண்டும்; இவ்விதமாக அந்த வேலையை நிறுத்துவோம் என்றார்கள். <sup>12</sup> அதை அவர்களருகில் குடியிருக்கிற யூதர்களும், பல இடங்களிலுமிருந்து எங்களிடம் வந்து, பத்துமுறை எங்களுக்குச்

சொன்னார்கள். <sup>13</sup> அப்பொழுது நான்: மதிலுக்குப் பின்னாக இருக்கிற பள்ளமான இடங்களிலும் மேடுகளிலும், பட்டயங்களையும், ஈட்டிகளையும், வில்லுகளையும் பிடித்திருக்கிற மக்களைக் குடும்பம் குடும்பமாக நிறுத்தினேன். <sup>14</sup> அதை நான் பார்த்து எழுந்து, பிரபுக்களையும், அதிகாரிகளையும் மற்ற மக்களையும் நோக்கி: அவர்களுக்குப் பயப்படாதிருங்கள்; நீங்கள் மகத்துவமும் பயங்கரமுமான ஆண்டவரை நினைத்து, உங்கள் சகோதரர்களுக்காகவும், மகன்களுக்காகவும், மகள்களுக்காகவும், மனைவிகளுக்காகவும், உங்கள் வீடுகளுக்காகவும் யுத்தம்செய்யுங்கள் என்றேன். <sup>15</sup> எங்களுக்குச் செய்தி தெரியவந்தது என்றும், தேவன் அவர்களுடைய ஆலோசனையை பொய்யாக்கினார் என்றும், எங்கள் எதிரிகள் கேட்டபோது, நாங்கள் எல்லோரும் அவரவர் தங்கள் வேலையைச் செய்ய மதிலுக்குத் திரும்பினோம். <sup>16</sup> அன்றுமுதற்கொண்டு என்னுடைய வேலைக்காரர்களில் பாதி ஆட்கள் வேலை செய்தார்கள், பாதி ஆட்கள் ஈட்டிகளையும் கேடகங்களையும் வில்லுகளையும் கவசங்களையும் பிடித்து நின்றார்கள்; அதிகாரிகள் யூதாவின் மக்கள் எல்லோருக்கும் பின்புறமாக நின்றார்கள். <sup>17</sup> மதிலை கட்டுகிறவர்களும்,

சுமைசுமைக்கிறவர்களும், சுமையேற்றுகிறவர்களும், அவரவர் ஒரு கையிலே வேலைசெய்து, மறுகையிலே ஆயுதம் பிடித்திருந்தார்கள்.

<sup>18</sup> கட்டுகிறவர்கள் அவரவர்

தங்கள் பட்டயத்தைத் தங்கள்

இடுப்பிலே கட்டிக்கொண்டவர்களாக

வேலைசெய்தார்கள்; எக்காளம் ஊதுகிறவன்

என் அருகில் நின்றான். <sup>19</sup> நான்

பிரபுக்களையும் அதிகாரிகளையும் மற்ற

மக்களையும் நோக்கி: வேலை பெரிதும்

விரிவானதுமாக இருக்கிறது; நாம்

மதிலின்மேல் சிதறப்பட்டு ஒருவருக்கு

ஒருவர் தூரமாக இருக்கிறோம். <sup>20</sup> நீங்கள்

எந்த இடத்தில் எக்காளச் சத்தத்தைத்

கேட்கிறீர்களோ அந்த இடத்தில் வந்து,

எங்களோடு கூடுங்கள்; நம்முடைய

தேவன் நமக்காக யுத்தம்செய்வார்

என்றேன். <sup>21</sup> இப்படியே நாங்கள்

வேலைசெய்துகொண்டிருந்தோம்;

அவர்களிலே பாதி ஆட்கள் கிழக்கு

வெளுக்கும் நேரம்முதல் நட்சத்திரங்களை

காணும்வரை ஈட்டிகளைப் பிடித்திருந்தார்கள்.

<sup>22</sup> அந்தச் சமயத்திலே நான் மக்களைப்

பார்த்து: இரவில் நமக்குக் காவலுக்கும்

பகலில் வேலைக்கும் உதவ, அவரவர் தங்கள்

வேலைக்காரர்களோடு எருசலேமுக்குள்ளே

இரவு தங்கவேண்டும் என்று சொல்லி,

<sup>23</sup> நானோ, என்னுடைய சகோதரர்களோ,

என்னுடைய வேலைக்காரர்களோ,

என்னைப் பின்பற்றி காவல்காக்கிற  
வீரர்களோ எங்கள் உடைகளை மாற்றிக்  
கொள்ளாதிருந்தோம்; ஒவ்வொருவரும்  
தங்களிடத்தில் ஆயுதங்களையும்  
தண்ணீரையும் வைத்திருந்தார்கள்.

## அத்தியாயம் 5

நெகேமியா ஏழைகளுக்கு உதவுதல்

<sup>1</sup> மக்களுக்குள் அநேகரும் அவர்களுடைய  
பெண்களும் யூதர்களாகிய தங்களுடைய  
சகோதரர்கள்மேல் குற்றம் சாட்டுகிற  
பெரிய கூக்குரல் உண்டானது. <sup>2</sup> அது  
என்னவென்றால், அவர்களில் சிலர்:  
நாங்கள் எங்களுடைய மகன்களோடும்,  
மகள்களோடும் அநேகரானதால், சாப்பிட்டுப்  
பிழைப்பதற்காக நாங்கள் தானியத்தைக்  
கடனாக வாங்கினோம் என்றார்கள். <sup>3</sup> வேறு  
சிலர்: எங்களுடைய நிலங்களையும்,  
திராட்சைத்தோட்டங்களையும், வீடுகளையும்  
நாங்கள் அடைமானமாக வைத்து, இந்தப்  
பஞ்சத்திலே தானியம் வாங்கினோம்  
என்றார்கள். <sup>4</sup> இன்னும் சிலர்:  
ராஜாவிற்கு வரியை செலுத்த, நாங்கள்  
எங்களுடைய நிலங்கள்மேலும்,  
திராட்சைத்தோட்டங்கள்மேலும், பணத்தைக்  
கடனாக வாங்கினோம் என்றும்;  
<sup>5</sup> எங்களுடைய உடலும், சகோதரர்கள்  
உடலும் சரி; எங்களுடைய பிள்ளைகளும்

அவர்களுடைய பிள்ளைகளும் சரி;  
 ஆனாலும், இதோ, நாங்கள் எங்களுடைய  
 மகன்களையும், மகள்களையும்  
 அடிமையாக்கவேண்டியதாக இருக்கிறது;  
 அப்படியே எங்களுடைய மகள்களில் சிலர்  
 அடிமையாகவும் இருக்கிறார்கள்; அவர்களை  
 மீட்க எங்களுக்கு வழியில்லை; எங்களுடைய  
 நிலங்களும், திராட்சைத்தோட்டங்களும்  
 வேறு மனிதர்கள் கைவசமானது என்றார்கள்.

<sup>6</sup> அவர்கள் கூக்குரலையும், இந்த  
 வார்த்தைகளையும் நான் கேட்டபோது,  
 மிகவும் கோபங்கொண்டு, <sup>7</sup> என்னுடைய  
 மனதிலே ஆலோசனைசெய்து, பிறகு  
 பிரபுக்களையும் அதிகாரிகளையும்  
 கடிந்துகொண்டு: நீங்கள் அவரவர்  
 தங்களுடைய சகோதரர்கள்மேல் ஏன்  
 வட்டி சுமத்துகிறீர்கள் என்று சொல்லி,  
 அவர்களுக்கு விரோதமாக ஒரு பெரிய  
 சபை கூடிவரச்செய்து, <sup>8</sup> அவர்களை  
 நோக்கி: யூதரல்லாதவர்களுக்கு விற்கப்பட்ட  
 யூதர்களாகிய எங்கள் சகோதரர்களை  
 நாங்கள் எங்கள் சக்திக்குத்தக்கதாக  
 மீட்டிருக்கும்போது, நீங்கள் திரும்ப உங்கள்  
 சகோதரர்களை விற்கலாமா? இவர்கள்  
 நமக்கு விலைப்பட்டுப்போகலாமா என்றேன்;  
 அப்பொழுது அவர்கள் மறு உத்திரவு சொல்ல  
 இடமில்லாமல் மவுனமாக இருந்தார்கள்.  
<sup>9</sup> பின்னும் நான் அவர்களை நோக்கி:  
 நீங்கள் செய்கிற காரியம் நல்லதல்ல;

நம்முடைய எதிரிகளாகிய யூதரல்லாதவர்கள் அவமதிக்கிறதினாலே நீங்கள் நம்முடைய தேவனுக்குப் பயந்து நடக்கவேண்டாமா? <sup>10</sup> நானும் என்னுடைய சகோதரர்களும் என்னுடைய வேலைக்காரர்களும் இப்படியா அவர்களுக்குப் பணமும் தானியமும் கடன் கொடுத்திருக்கிறோம்? இந்த வட்டியை விட்டுவிடுவோமாக. <sup>11</sup> நீங்கள் இன்றைக்கு அவர்களுடைய நிலங்களையும், திராட்சைத்தோட்டங்களையும், ஒலிவத்தோப்புகளையும், வீடுகளையும், நீங்கள் பணத்திலும் தானியத்திலும் திராட்சைரசத்திலும் எண்ணெயிலும் நூற்றுக்கொன்று வீதமாக அவர்களிடத்தில் தண்டனையாக வாங்கிவருகிற வட்டியையும், அவர்களுக்குத் திரும்பக் கொடுத்துவிடுங்கள் என்றேன். <sup>12</sup> அதற்கு அவர்கள்: நாங்கள் அதைத் திரும்பக் கொடுத்துவிட்டு, இனி அப்படி அவர்களிடத்தில் கேட்கமாட்டோம்; நீர் சொல்லுகிறபடியே செய்வோம் என்றார்கள்; அப்பொழுது நான் ஆசாரியர்களை அழைத்து, அவர்கள் இந்த வார்த்தையின்படி செய்ய அவர்களை ஆணையிட வைத்தேன். <sup>13</sup> நான் என்னுடைய ஆடையை உதறிப்போட்டு, இப்படி இந்த வார்த்தையை நிறைவேற்றாத எந்த மனிதனையும் அவன் வீட்டிலும் அவன் சம்பாத்தியத்திலும் இருந்து தேவன் உதறிப்போடக்கடவர்; இப்படியாக அவன்

உதறிப்போடப்பட்டு, வெறுமையாகப் போவானாக என்றேன்; அதற்குச் சபையார்கள் எல்லோரும் ஆமென் என்று சொல்லி, யெகோவாவை துதித்தார்கள்; பின்பு மக்கள் இந்த வார்த்தையின்படியே செய்தார்கள். <sup>14</sup> நான் யூதா தேசத்திலே ஆளுநராக இருக்க ராஜாவாகிய அர்தசஷ்டா எனக்கு நியமித்த நாளாகிய அவருடைய இருபதாம் வருடம் முதல் அவருடைய முப்பத்திரண்டாம் வருடம் வரைக்கும் இருந்த பன்னிரண்டு வருட காலங்களாக, நானும் என்னுடைய சகோதரர்களும் ஆளுநர்கள் உணவுக்காக வாங்குகிற பணத்தை பெற்றுக்கொள்ளவில்லை. <sup>15</sup> எனக்கு முன்னிருந்த ஆளுநர்கள் மக்களுக்குப் பாரமாக இருந்து, அவர்கள் கையிலே அப்பமும் திராட்சைரசமும் வாங்கினதும் அன்றி, நாற்பது சேக்கல் வெள்ளியும் வாங்கிவந்தார்கள்; அவர்களுடைய வேலைக்காரர்களும் கூட மக்களின்மேல் அதிகாரம் செலுத்தினார்கள்; நானோ தேவனுக்குப் பயந்ததால் இப்படிச் செய்யவில்லை. <sup>16</sup> ஒரு வயலையாவது நாங்கள் வாங்கவில்லை; நாங்கள் அந்த மதிலின் வேலையிலே மும்முரமாக இருந்தோம்; என்னுடைய வேலைக்காரர்கள் அனைவரும் கூட்டமாக அந்த வேலைக்குக் கூடிவந்தார்கள். <sup>17</sup> யூதர்களும் மூப்பர்களுமான நூற்றைம்பதுபேரும்,



எங்களைச் சுற்றிலும் இருக்கிற யூதர்கள் அல்லாதவர்களிடமிருந்து எங்களிடத்திற்கு வந்தவர்களும் என்னுடைய பந்தியில் சாப்பிட்டார்கள். <sup>18</sup> நாளொன்றுக்கு

ஒரு காளையும், முதல்தரமான ஆறு ஆடுகளும் சமைக்கப்பட்டது; பறவைகளும் சமைக்கப்பட்டது; பத்துநாளாக்கு ஒருமுறை பலவித திராட்சைரசமும் செலவழிந்தது; இப்படியெல்லாம் இருந்தபோதும், இந்த மக்கள் பட்டபாடு கடினமாக இருந்ததால், ஆளுநர்கள் வாங்குகிற பணத்தை நான் பெற்றுக்கொள்ளவில்லை. <sup>19</sup> என்னுடைய

தேவனே, நான் இந்த மக்களுக்காகச் செய்த எல்லாவற்றிற்காகவும் எனக்கு நன்மையுண்டாக என்னை நினைத்தருளும்.

## அத்தியாயம் 6

கட்டுமானப் பணிக்கு மேலும் எதிர்ப்பு

<sup>1</sup> நான் மதிலைக் கட்டிமுடித்ததையும், இனி அதிலே திறப்பு ஒன்றுமில்லை என்பதையும், சன்பல்லாத்தும், தொபியாவும், அரபியனான கேஷேமும் எங்களுக்கிருந்த மற்ற எதிரிகளும் கேள்விப்பட்டபோது,

<sup>2</sup> நான் வாசல்களுக்கு இன்னும் கதவு போடாமலிருப்பதால், சன்பல்லாத்தும், கேஷேமும் ஆள் அனுப்பி: நாம் ஒனோ பள்ளத்தாக்கில் இருக்கிற கிராமங்கள் ஒன்றில் ஒருவரையொருவர் கண்டு

பேசுவோம் வாரும் என்று கூப்பிட்டார்கள்; அவர்களோவென்றால் எனக்குத் தீங்கு செய்ய நினைத்தார்கள். <sup>3</sup> அப்பொழுது நான் அவர்களிடத்திற்கு ஆட்களை அனுப்பி: நான் பெரிய வேலையைச் செய்கிறேன், நான் வரமுடியாது; நான் அந்த வேலையைவிட்டு உங்களிடத்திற்கு வருவதால் இந்த வேலை நின்றுவிடும் என்று சொல்லச்சொன்னேன். <sup>4</sup> அவர்கள் இந்தவிதமாக நான்குமுறை எனக்குச் சொல்லியனுப்பினார்கள்; நானும் இந்த விதமாகவே அவர்களுக்கு மறுமொழி அனுப்பினேன். <sup>5</sup> ஐந்தாம் முறையும் சன்பல்லாத்து அந்த விதமாகவே தன்னுடைய வேலைக்காரனையும், அவன் கையிலே முத்திரைபோடாத ஒரு கடிதத்தையும் எனக்கு அனுப்பினான். <sup>6</sup> அதிலே: நீரும் யூதர்களும் கலகம்செய்ய நினைக்கிறீர்கள் என்றும், அதற்காக நீர் மதிலைக் கட்டுகிறீர் என்றும், இந்த விதமாக நீர் அவர்களுக்கு ராஜாவாகப் போகிறீர் என்றும், <sup>7</sup> யூதாவிலே ஒரு ராஜா இருக்கிறார் என்று உம்மைக்குறித்து எருசலேமிலே கூறுகிற தீர்க்கதரிசிகளையும் சம்பாதித்தீரென்றும் யூதரல்லாதவர்களுக்குள்ளே பிரபலமாக இருக்கிறது, கஷ்டமும் அப்படிச் சொல்லுகிறான்; இப்போதும் இந்தச் செய்தி ராஜாவிடம் எட்டுமே; ஆகையால் நாம் ஒருவரோடொருவர் ஆலோசனை செய்வதற்காக நீர் வரவேண்டும் என்று

எழுதியிருந்தது. <sup>8</sup> அதற்கு நான்: நீர் சொல்லுகிற அந்தக் காரியங்களில் ஒன்றும் நடக்கவில்லை; அவைகள் உம்முடைய மனதின் கற்பனையே அல்லாமல் வேறல்ல என்று சொல்லியனுப்பினேன். <sup>9</sup> அந்த வேலை நடைபெறாமலிருக்க, எங்கள் கைகள் சோர்ந்துபோகும் என்று சொல்லி, அவர்கள் எல்லோரும் எங்களைப் பயமுறுத்தப்பார்த்தார்கள். ஆதலால் தேவனே, நீர் என்னுடைய கைகளைத் பலப்படுத்தியிருளும். <sup>10</sup> மெகதாபெயேலின் மகனாகிய தெலாயாவின் மகன் செமாயா தன்னுடைய வீட்டிலே அடைக்கப்பட்டிருக்கும்போது, நான் அவனிடத்தில் போனேன்; அப்பொழுது அவன்: நாம் இருவருமாக தேவனுடைய வீடாகிய ஆலயத்திற்குள்ளே போய், தேவாலயத்தின் கதவுகளைப் பூட்டுவோம் வாரும்; உம்மைக் கொன்றுபோட வருவார்கள், இரவிலே உம்மைக் கொன்றுபோட வருவார்கள் என்றான். <sup>11</sup> அதற்கு நான்: என்னைப்போன்ற மனிதன் ஓடிப்போவானோ? என்னைப் போன்றவன் உயிர் பிழைக்கும்படி தேவாலயத்திலே போய்ப் பதுங்குவானோ? நான் போவதில்லை என்றேன். <sup>12</sup> தேவன் அவனை அனுப்பவில்லையென்றும், தொபியாவும் சன்பல்லாத்தும் அவனுக்குக் பணம்கொடுத்ததால்,

அவன் எனக்கு விரோதமாக அந்தத் தீர்க்கதரிசனத்தைச் சொன்னான் என்றும் அறிந்துகொண்டேன். <sup>13</sup> நான் பயந்து அவர்கள் சொன்னதைச் செய்து பாவம் செய்வதற்கும், என்னை அவமானப்படுத்த காரணத்தை ஏற்படுத்துவதற்கும் அவனுக்கு பணம் கொடுத்திருந்தார்கள். <sup>14</sup> என்னுடைய தேவனே, தொபியாவும் சன்பல்லாத்தும் செய்த இந்தச் செய்கைகளுக்குத்தகுந்ததாக நீர் அவர்களையும், நொவதியாள் என்னும் தீர்க்கதரிசியானவளையும், எனக்கு பயமுண்டாக்கப்பார்த்த மற்றத் தீர்க்கதரிசிகளையும் நினைத்துக்கொள்ளும். <sup>15</sup> அப்படியே மதிலானது ஐம்பத்திரண்டு நாட்களுக்குள்ளே கட்டப்பட்டு, எலூல் மாதம் இருபத்தைந்தாந்தேதியிலே முடிந்தது.

### கட்டி முடிக்கப்பட்ட மதிலுக்கு எதிர்ப்பு

<sup>16</sup> எங்கள் எதிரிகள் எல்லோரும் அதைக் கேட்டபோதும், எங்களை சுற்றிலும் இருக்கிற யூதரல்லாதவர்கள் அனைவரும் கண்டபோதும், மிகவும் நம்பிக்கையற்றுப்போய், இந்த செயல் எங்கள் தேவனால் கைகூடி வந்ததென்று அறிந்தார்கள். <sup>17</sup> அந்த நாட்களில் யூதாவிலுள்ள பெரிய மனிதர்களிடத்திலிருந்து தொபியாவுக்குப் போகிறதும், தொபியாவினிடத்திலிருந்து அவர்களுக்கு வருகிறதுமான கடிதங்கள்

அநேகமாயிருந்தது.

18 அவன்

ஆராகின் மகனாகிய செகனியாவுக்கு  
மருமகனாக இருந்ததும் அல்லாமல், அவன்  
மகனாகிய யோகனான் பெரகியாவின்  
மகனாகிய மெசல்லாமின் மகளை  
திருமணம் செய்திருந்ததாலும், யூதாவில்  
அநேகர் அவனுக்கு ஆணையிட்டுக்  
கொடுத்திருந்தார்கள். 19 அவன் செய்யும்  
நன்மைகளையும் அவர்கள் எனக்கு முன்பாக  
விவரித்து, என்னுடைய வார்த்தைகளை  
அவனுக்குக் கொண்டுபோவார்கள்; தொபியா  
எனக்குப் பயமுண்டாகக் கடிதங்களை  
அனுப்புவான்.

## அத்தியாயம் 7

1 மதில் கட்டிமுடிந்து, கதவுகள்  
போடப்பட்டு, வாசல் காவலாளர்களையும்,  
பாடகர்களையும், லேவியர்களையும்  
ஏற்படுத்தினபின்பு, 2 நான் என்னுடைய  
சகோதரனாகிய அனானியையும்,  
அநேகரைவிட உண்மையுள்ளவனும்  
தேவனுக்குப் பயந்தவனுமாக இருந்த  
அரண்மனைத் தலைவனாகிய  
அனனியாவையும், எருசலேமின் காவல்  
விசாரணைக்கு ஏற்படுத்தினேன்.  
3 அவர்களை நோக்கி: வெயில்  
ஏறும்வரை எருசலேமின் வாசல்கள்  
திறக்கப்படவேண்டாம்; நீங்கள்  
நிற்கும்போதே கதவுகளை அடைத்து

தாழ்ப்பாள் போட்டு, எருசலேமில்  
குடியிருக்கிற காவலாளர்கள் அவரவர்  
தங்கள் காவலிலே, அவரவர் தங்கள்  
வீடுகளுக்கு எதிராக நிறுத்தப்படவேண்டும்  
என்றேன்.

சிறையிருப்பிலிருந்து திரும்பி  
வந்தவர்களின் பட்டியல்

<sup>4</sup> பட்டணம் விசாலமும் பெரிதுமாக  
இருந்தது; அதற்குள்ளே மக்கள் குறைவாக  
இருந்தார்கள், வீடுகளும் கட்டப்படவில்லை.

<sup>5</sup> அப்பொழுது வம்ச அட்டவணைகளைப்  
பார்ப்பதற்கு, நான் பிரபுக்களையும்  
அதிகாரிகளையும் மக்களையும்  
கூடிவரச்செய்ய, என்னுடைய தேவன்  
என்னுடைய மனதிலே ஒரு எண்ணத்தை  
உண்டாக்கினார்; முதலில் வந்தவர்களின்  
வம்ச அட்டவணைப் புத்தகம் அப்பொழுது  
எனக்கு கிடைத்தது; அதிலே எழுதியிருக்க  
நான் கண்டது என்னவென்றால்:

<sup>6</sup> பாபிலோன் ராஜாவாகிய நேபுகாத்நேச்சார்  
சிறைபிடித்துப்போனவர்களும்,  
சிறையிருப்பிலிருந்து செருபாபேலோடும்,  
யெசுவா, நெகேமியா, அசரியா, ராமியா,  
நகமானி, மொர்தெகாய், பிற்சான்,  
மிஸ்பெரேத், பிக்வாயி, நெகூம்,  
பானா என்பவர்களோடுங்கூட வந்து,

<sup>7</sup> எருசலேமுக்கும் யூதாவுக்கும் திரும்பித்  
தங்கள் தங்கள் பட்டணங்களிலே

குடியேறினவர்களுமான இந்த தேசத்தின்  
 ஆண்களாகிய இஸ்ரவேல் மக்களான  
 மனிதர்களின் எண்ணிக்கையாவது:  
 8 பாரோஷின் வம்சத்தினர்கள் 2,172  
 பேர். 9 செபத்தியாவின் வம்சத்தினர்கள்  
 372 பேர். 10 ஆராகின் வம்சத்தினர்கள்  
 652 பேர். 11 யெசுவா யோவாப்  
 என்பவர்களின் சந்ததியிலிருந்த பாகாத்  
 மோவாபின் வம்சத்தினர்கள் 2,818 பேர்.  
 12 ஏலாமின் வம்சத்தினர்கள் 1,254 பேர்.  
 13 சத்தூவின் வம்சத்தினர்கள் 845 பேர்.  
 14 சக்காயின் வம்சத்தினர்கள் 760 பேர்.  
 15 பின்னூயியின் வம்சத்தினர்கள் 648  
 பேர். 16 பெபாயின் வம்சத்தினர்கள் 628  
 பேர். 17 அஸ்காதின் வம்சத்தினர்கள் 2,322  
 பேர். 18 அதோனிகாமின் வம்சத்தினர்கள்  
 667 பேர். 19 பிக்வாயின் வம்சத்தினர்கள்  
 2,067 பேர். 20 ஆதீனின் வம்சத்தினர்கள்  
 655 பேர். 21 எசேக்கியாவின் சந்ததியான  
 அதேரின் வம்சத்தினர்கள் 98 பேர்.  
 22 ஆசூமின் வம்சத்தினர்கள் 328 பேர்.  
 23 பேசாயின் வம்சத்தினர்கள் 324 பேர்.  
 24 ஆரீப்பின் வம்சத்தினர்கள் 112 பேர்.  
 25 கிபியோனின் வம்சத்தினர்கள் 95 பேர்.  
 26 பெத்லகேம் ஊரைச்சேர்ந்தவர்களும்,  
 நெத்தோபா ஊரைச்சேர்ந்தவர்களும் 188  
 பேர். 27 ஆனதோத்தூர் மனிதர்கள் 128 பேர்.  
 28 பெத் அஸ்மாவேத் ஊரைச்சேர்ந்தவர்கள்  
 42 பேர். 29 கீரியாத்யாரீம், கெபிரா, பேரோத்

ஊர்களின் மனிதர்கள் 743 பேர். <sup>30</sup> ராமா, கேபா  
 ஊர்களின் மனிதர்கள் 621 பேர். <sup>31</sup> மிக்மாஸ்  
 ஊரைச்சேர்ந்தவர்கள் 122 பேர். <sup>32</sup> பெத்தேல்,  
 ஆயி ஊர்களின் மனிதர்கள் 123 பேர்.  
<sup>33</sup> வேறொரு நேபோ ஊரைச்சேர்ந்தவர்கள்  
 52 பேர். <sup>34</sup> மற்றொரு ஏலாம் வம்சத்தினர்கள்  
 1,254 பேர். <sup>35</sup> ஆரீம் வம்சத்தினர்கள் 320 பேர்.  
<sup>36</sup> எரிகோ வம்சத்தினர்கள் 345 பேர். <sup>37</sup> லோத்,  
 ஆதீத், ஒனோ ஊர்களின் வம்சத்தினர்கள்  
 721 பேர். <sup>38</sup> செனாகா வம்சத்தினர்கள்  
 3,930 பேர். <sup>39</sup> ஆசாரியர்களானவர்கள்:  
 யெசுவா குடும்பத்தானாகிய  
 யெதாயாவின் வம்சத்தினர்கள் 973 பேர்.  
<sup>40</sup> இம்மேரின் வம்சத்தினர்கள் 1,052  
 பேர். <sup>41</sup> பஸ்கூரின் வம்சத்தினர்கள்  
 1,247 பேர். <sup>42</sup> ஆரீமின் வம்சத்தினர்கள்  
 1,017 பேர். <sup>43</sup> லேவியர்களானவர்கள்:  
 ஒதியாவின் சந்ததிக்குள்ளே கத்மியேலின்  
 மகனாகிய யெசுவாவின் வம்சத்தினர்கள்  
 74 பேர். <sup>44</sup> பாடகர்கள்: ஆசாபின்  
 வம்சத்தினர்கள் 148 பேர். <sup>45</sup> வாசல்  
 காவலாளர்கள்: சல்லூமின் வம்சத்தினர்கள்,  
 அதேரின் வம்சத்தினர்கள், தல்மோனின்  
 வம்சத்தினர்கள், அக்கூபின் வம்சத்தினர்கள்,  
 அதிதாவின் வம்சத்தினர்கள், சோபாயின்  
 வம்சத்தினர்கள், ஆக 138 பேர். <sup>46</sup> ஆலயப்  
 பணியாளர்கள்: சீகாவின் வம்சத்தினர்கள்,  
 அசுபாவின் வம்சத்தினர்கள்,  
 தபாகோத்தின் வம்சத்தினர்கள்,



47 கேரோசின் வம்சத்தினர்கள்,  
 சீயாவின் வம்சத்தினர்கள், பாதோனின்  
 வம்சத்தினர்கள், 48 லெபானாவின்  
 வம்சத்தினர்கள், அகாபாவின்  
 வம்சத்தினர்கள், சல்மாயின் வம்சத்தினர்கள்,  
 49 ஆனானின் வம்சத்தினர்கள், கித்தேலின்  
 வம்சத்தினர்கள், காகாரின் வம்சத்தினர்கள்,  
 50 ராயாகின் வம்சத்தினர்கள், ரேத்சீனின்  
 வம்சத்தினர்கள், நெகோதாவின்  
 வம்சத்தினர்கள், 51 காசாமின்  
 வம்சத்தினர்கள், ஊசாவின் வம்சத்தினர்கள்,  
 பாசெயாகின் வம்சத்தினர்கள்,  
 52 பேசாயின் வம்சத்தினர்கள், மெயுநீமின்  
 வம்சத்தினர்கள், நெபுசீமின் வம்சத்தினர்கள்,  
 53 பக்பூக்கின் வம்சத்தினர்கள், அகுபாவின்  
 வம்சத்தினர்கள், அர்சூரின் வம்சத்தினர்கள்,  
 54 பஸ்லூதின் வம்சத்தினர்கள்,  
 மெகிதாவின் வம்சத்தினர்கள்,  
 அர்ஷாவின் வம்சத்தினர்கள்,  
 55 பர்கோசின் வம்சத்தினர்கள்,  
 சிசெராவின் வம்சத்தினர்கள், தாமாவின்  
 வம்சத்தினர்கள், 56 நெத்சியாகின்  
 வம்சத்தினர்கள், அதிபாவின்  
 வம்சத்தினர்கள், 57 சாலொமோனுடைய  
 வேலைக்காரர்களின் வம்சத்தினர்கள்:  
 சோதாயின் வம்சத்தினர்கள்,  
 சொபெரேத்தின் வம்சத்தினர்கள்,  
 பெரிதாவின் வம்சத்தினர்கள்,  
 58 யாலாவின் வம்சத்தினர்கள்,

தர்கோனின் வம்சத்தினர்கள், கித்தேலின்  
 வம்சத்தினர்கள், <sup>59</sup> செபத்தியாவின்  
 வம்சத்தினர்கள், அத்தீலின் வம்சத்தினர்கள்,  
 பொகெரேத் செபாயிமிலுள்ள  
 வம்சத்தினர்கள், ஆமோனின்  
 வம்சத்தினர்கள். <sup>60</sup> ஆலய பணியாளர்களும்,  
 சாலொமோனுடைய வேலையாட்களின்  
 வம்சத்தினர்களும் சேர்ந்து முந்நூற்றுத்  
 தொண்ணூற்றிரண்டுபேர். <sup>61</sup> தெல்மெலாகிலும்,  
 தெல் அர்சாவிலும், கேருபிலும், ஆதோனிலும்,  
 இம்மேரிலும் இருந்துவந்தும், தாங்கள்  
 இஸ்ரவேலர்கள் என்று தங்கள் பிதாக்களின்  
 வம்சத்தையும், தங்கள் பூர்வத்தையும்  
 சொல்லமுடியாமல் இருந்தவர்கள்:  
<sup>62</sup> தெலாயாவின் வம்சத்தினர்கள்,  
 தொபியாவின் வம்சத்தினர்கள்,  
 நெகோதாவின் வம்சத்தினர்கள், ஆக 642  
 பேர். <sup>63</sup> ஆசாரியர்களில் அபாயாவின்  
 வம்சத்தினர்கள், கோசின் வம்சத்தினர்கள்,  
 கீலேயாத்தியனான பர்சிலாயின்  
 மகள்களில் ஒருத்தியை திருமணம்செய்து,  
 அவர்களுடைய வம்சத்தின் பெயரிடப்பட்ட  
 பர்சிலாயியின் வம்சத்தினர்கள். <sup>64</sup> இவர்கள்  
 தங்களுடைய வம்ச அட்டவணையைத்  
 தேடி, அதைக் காணாமற்போய், ஆசாரிய  
 ஊழியத்திற்கு ஒதுக்கப்பட்டவர்கள்  
 என்று எண்ணப்பட்டார்கள். <sup>65</sup> ஊரீம்

தும்மீம்\* என்பவைகளுள்ள ஒரு ஆசாரியன் வரும்வரை, அவர்கள் மகா பரிசுத்தமானதை சாப்பிடக்கூடாதென்று திர்ஷாதா அவர்களுக்குச் சொன்னான். <sup>66</sup> சபையார்கள் எல்லோரும் சேர்ந்து 42,360 பேராக இருந்தார்கள். <sup>67</sup> அவர்களைத்தவிர 7,337 பேர்களான அவர்களுடைய வேலைக்காரர்களும், வேலைக்காரிகளும், 245 பாடகர்களும், பாடகிகளும் அவர்களுக்கு இருந்தார்கள். <sup>68</sup> அவர்களுடைய குதிரைகள் 736, கோவேறு கழுதைகள் 245. <sup>69</sup> ஒட்டகங்கள் 435 கழுதைகள் 6,720. <sup>70</sup> வம்சத்தலைவர்களில் சிலர் வேலைக்கென்று கொடுத்ததாவது: திர்ஷாதா 1,000 தங்கக்காசையும், 50 கலங்களையும், 530 ஆசாரிய உடைகளையும் பொக்கிஷத்திற்குக் கொடுத்தான். <sup>71</sup> வம்சத்தலைவர்களில் சிலர் வேலையின் பொக்கிஷத்திற்கு 20,000 தங்கக்காசுகளையும், 2,200 ராத்தல் வெள்ளியையும்<sup>†</sup> கொடுத்தார்கள். <sup>72</sup> மற்ற மக்கள் 20,000 தங்கக்காசையும்,<sup>‡</sup> 2,000 ராத்தல் வெள்ளியையும், 67 ஆசாரிய உடைகளையும் கொடுத்தார்கள். <sup>73</sup> ஆசாரியர்களும், லேவியர்களும், வாசல் காவலாளர்களும்,

\* **அத்தியாயம் 7:65** 7:65 யாத். 28:30 ஐ பார்க்க, இவைகள் மூலமாக தேவ சித்தம் அறிய பயன்படுத்தினார்கள்.  
<sup>†</sup> **அத்தியாயம் 7:71** 7:71 8,500 கிலோ. கிராம் பொன், 170 கிலோ. பொன். 1,200 கிலோ வெள்ளி <sup>‡</sup> **அத்தியாயம் 7:72** 7:72 170 கிலோ பொன், 1, 100 கிலோ வெள்ளி.

பாடகர்களும், மக்களில் சிலரும், ஆலய பணியாளர்களும், இஸ்ரவேலர்கள் அனைவரும் தங்கள் தங்கள் பட்டணங்களில் குடியேறினார்கள்; ஏழாம் மாதமானபோது, இஸ்ரவேல் வம்சத்தினர்கள் தங்கள் பட்டணங்களில் இருந்தார்கள்.

## அத்தியாயம் 8

எஸ்றா நியாயப்பிரமாணத்தை வாசித்தல்

<sup>1</sup> மக்கள் எல்லோரும் தண்ணீர் வாசலுக்கு முன்பாக இருந்த திறந்த வெளியிலே ஒருமனப்பட்டுக் கூடி, யெகோவா இஸ்ரவேலுக்குக் கற்பித்த மோசேயின் நியாயப்பிரமாண புத்தகத்தைக் கொண்டுவரவேண்டுமென்று வேதபாரகனாகிய எஸ்றாவுக்குச் சொன்னார்கள். <sup>2</sup> அப்படியே ஏழாம் மாதம் முதல் தேதியில் ஆசாரியனாகிய எஸ்றா நியாயப்பிரமாணத்தை ஆண்களும் பெண்களும், கேட்டு அறிந்துகொள்ளக்கூடிய அனைவருமாகிய சபைக்கு முன்பாகக் கொண்டுவந்து, <sup>3</sup> தண்ணீர் வாசலுக்கு முன்பாக இருந்த திறந்தவெளிக்கு எதிரே காலைதுவங்கி மதியம்வரை ஆண்களுக்கும் பெண்களுக்கும், கேட்டு அறிந்துகொள்ளக்கூடிய மற்றவர்களுக்கும் முன்பாக அதை வாசித்தான்; எல்லா மக்களும் நியாயப்பிரமாண புத்தகம் வாசிக்கப்பட்டதை

கவனமாகக் கேட்டார்கள். <sup>4</sup> வேதபாரகனாகிய எஸ்றா அதற்கென்று மரத்தால் செய்யப்பட்ட ஒரு பிரசங்கபீடத்தின்மேல் நின்றான்; அவனருகில் அவனுக்கு வலதுபக்கமாக மத்தித்தியாவும், செமாவும், அனாயாவும், உரியாவும், இலக்கியாவும், மாசெயாவும், அவனுக்கு இடதுபக்கமாகப் பெதாயாவும், மீசயேலும், மல்கியாவும், ஆசூமும், அஸ்பதானாவும், சகரியாவும், மெசல்லாமும் நின்றார்கள். <sup>5</sup> எஸ்றா எல்லா மக்களுக்கும் உயர நின்று, எல்லா மக்களும் காணப் புத்தகத்தைத் திறந்தான்; அவன் அதைத் திறந்தபோது, மக்கள் எல்லோரும் எழுந்துநின்றார்கள். <sup>6</sup> அப்பொழுது எஸ்றா மகத்துவமுள்ள தேவனாகிய யெகோவாவை ஸ்தோத்தரித்தான்; மக்களெல்லோரும் தங்கள் கைகளைக் குவித்து, அதற்கு மறுமொழியாக, ஆமென், ஆமென் என்று சொல்லி, குனிந்து, முகங்குப்புற விழுந்து, யெகோவாவை தொழுதுகொண்டார்கள். <sup>7</sup> யெசுவா, பானி, செரெபியா, யாமின், அக்கூப், சப்பேதாயி ஒதியா, மாசெயா, கெலிதா, அசரியா, யோசபாத், ஆனான், பெலாயா என்பவர்களும், லேவியர்களும், நியாயப்பிரமாணத்தை மக்களுக்கு விளங்கச்செய்தார்கள்; மக்கள் தங்கள் நிலையிலே நின்றார்கள். <sup>8</sup> அவர்கள் தேவனுடைய நியாயப்பிரமாணப் புத்தகத்தை விளக்கமாக வாசித்து,

அர்த்தம்சொல்லி, வாசித்ததை அவர்களுக்கு விளங்கச்செய்தார்கள். <sup>9</sup> மக்கள்

எல்லோரும் நியாயப்பிரமாணத்தின்

வார்த்தைகளைக் கேட்டபோது,

அழுததால், திர்ஷாதா என்னப்பட்ட

நெகேமியாவும், வேதபாரகனாகிய எஸ்றா

என்னும் ஆசாரியனும், மக்களுக்கு

விளக்கிக்காட்டின லேவியர்களும் எல்லா

மக்களையும் நோக்கி: இந்த நாள்

உங்கள் தேவனாகிய யெகோவாவுக்குப்

பரிசுத்தமான நாள்; நீங்கள் துக்கப்படவும்

அழவும் வேண்டாம் என்றார்கள்.

<sup>10</sup> பின்னும் அவன் அவர்களை நோக்கி:

நீங்கள் போய்க் கொழுமையானதைச்

சாப்பிட்டு, இனிப்பானதைக்குடித்து,

ஒன்றுமில்லாதவர்களுக்கு அவைகளை

கொடுங்கள்; இந்த நாள் நம்முடைய

ஆண்டவருக்குப் பரிசுத்தமான நாள்,

துக்கப்படவேண்டாம்; யெகோவாவுக்குள்

மகிழ்ச்சியாயிருப்பதே உங்களுடைய

பெலன் என்றான். <sup>11</sup> லேவியர்களும்

மக்கள் அனைவரையும் அமைதிப்படுத்தி:

அழாதிருங்கள், இந்த நாள் பரிசுத்தமான

நாள், துக்கப்படவேண்டாம் என்றார்கள்.

<sup>12</sup> அப்பொழுது மக்கள் எல்லோரும்

தங்களுக்கு அறிவிக்கப்பட்ட வார்த்தைகளை

உணர்ந்ததால், சாப்பிட்டுக் குடிக்கவும்,

உணவுகளை கொடுக்கவும், மிகுந்த

சந்தோஷம் கொண்டாடவும் போனார்கள்.

13 மறுநாளில் மக்களின் எல்லா வம்சத்தலைவர்களும், ஆசாரியர்களும், லேவியர்களும், நியாயப்பிரமாணத்தின் வார்த்தைகளை அறிந்துகொள்ளவேண்டும் என்று வேதபாரகனாகிய எஸ்றாவிடம் கூடிவந்தார்கள். 14 அப்பொழுது நியாயப்பிரமாணத்திலே\*, இஸ்ரவேல் மக்கள் ஏழாம் மாதத்தின் பண்டிகையிலே கூடாரங்களில் குடியிருக்க வேண்டும் என்று யெகோவா மோசேயைக்கொண்டு கற்றுக்கொடுத்த காரியம் எழுதியிருக்கிறதைக் கண்டார்கள். 15 ஆகையால் எழுதியிருக்கிறமுறையில் கூடாரங்களைப் போட, நீங்கள் மலைகளுக்குப் புறப்பட்டுப்போய் ஒலிவக்கிளைகளையும், காட்டு ஒலிவக்கிளைகளையும், மிருதுச் செடிகளின் கிளைகளையும், பேரீச்ச மட்டைகளையும், அடர்ந்த மரக்கிளைகளையும் கொண்டுவாருங்கள் என்று தங்களுடைய எல்லா பட்டணங்களிலும், எருசலேமிலும் கூறிப் பிரபலப்படுத்தினார்கள். 16 அப்படியே மக்கள் வெளியே போய் அவைகளைக் கொண்டுவந்து, அவரவர் தங்கள் வீடுகள்மேலும், தங்கள் வளாகங்களிலும், தேவனுடைய ஆலயவளாகங்களிலும், தண்ணீர்வாசல்

\* **அத்தியாயம் 8:14** 8:14 பார்க்க லேவி. 23:33-36, 39-43; உபா 16:13-15

வெளியிலும், எப்பிராயீம்வாசல்  
 வெளியிலும் தங்களுக்குக் கூடாரங்களைப்  
 போட்டார்கள். <sup>17</sup> இவ்விதமாகச்  
 சிறையிருப்பிலிருந்து திரும்பி  
 வந்தவர்களின் சபையார்கள் எல்லோரும்  
 கூடாரங்களைப் போட்டு, கூடாரங்களில்  
 குடியிருந்தார்கள்; இப்படியே நூனின்  
 மகனாகிய யோசவாவின் நாட்கள்முதல்  
 அந்த நாள்வரை இஸ்ரவேல் மக்கள்  
 செய்யாமலிருந்து இப்பொழுது செய்ததால்,  
 மிகுந்த சந்தோஷமுண்டாயிருந்தது.  
<sup>18</sup> முதலாம் நாள்துவங்கிக் கடைசி  
 நாள்வரை, தினம்தினம் தேவனுடைய  
 நியாயப்பிரமாண புத்தகம் வாசிக்கப்பட்டது;  
 ஏழுநாள் பண்டிகையை ஆசரித்தார்கள்;  
 எட்டாம்நாளிலோ, முறையின்படியே  
 விசேஷித்த ஆசரிப்பு நாளாக இருந்தது.

## அத்தியாயம் 9

இஸ்ரவேலர்கள் தங்கள் பாவங்களை  
 அறிக்கைசெய்தல்

<sup>1</sup> அந்த மாதம் இருபத்துநான்காம்  
 தேதியிலே இஸ்ரவேல் மக்கள்  
 உபவாசம்செய்து, சணல் ஆடை  
 உடுத்தி, தங்கள்மேல் புழுதியைப்  
 போட்டுக்கொண்டவர்களாகக்  
 கூடிவந்தார்கள். <sup>2</sup> இஸ்ரவேல்  
 சந்ததியார்கள் யூதரல்லாதவர்களை எல்லாம்



விட்டுப்பிரிந்து வந்து நின்று, தங்களுடைய பாவங்களையும், தங்கள் முன்னோர்களின் அக்கிரமங்களையும் அறிக்கையிட்டார்கள். <sup>3</sup> அவர்கள் எழுந்து, தங்கள் நிலையில் நின்றார்கள்; அப்பொழுது அந்நாளின் காற்பகுதிவரை அவர்களுடைய தேவனாகிய யெகோவாவின் நியாயப்பிரமாணப் புத்தகம் வாசிக்கப்பட்டது; அடுத்த காற்பகுதிவரை அவர்கள் பாவஅறிக்கைசெய்து, தங்கள் தேவனாகிய யெகோவாவை குனிந்து வணங்கினார்கள். <sup>4</sup> யெசுவா, பானி, கத்மியேல், செபனியா, புன்னி, செரெபியா, பானி, கெனானி என்பவர்கள் லேவியர்களுடைய படிகளின்மேல் நின்று, தங்கள் தேவனாகிய யெகோவாவை நோக்கி மகா சத்தமாக அலறினார்கள். <sup>5</sup> பின்பு லேவியர்களான யெசுவா, கத்மியேல், பானி, ஆசாப்நெயா, செரெபியா, ஒதியா, செபனியா, பெத்தகியா என்பவர்கள் மக்களைப் பார்த்து: நீங்கள் எழுந்து, என்றும் என்றென்றைக்குமிருக்கிற உங்கள் தேவனாகிய யெகோவாவை ஸ்தோத்திரியுங்கள் என்று சொல்லி, யெகோவாவை நோக்கி: எல்லா துதி ஸ்தோத்திரத்திற்கும் மேலான உம்முடைய மகிமையுள்ள நாமத்திற்கு ஸ்தோத்திரமுண்டாவதாக. <sup>6</sup> நீர் ஒருவரே யெகோவா; நீர் வானங்களையும், வானாதி வானங்களையும், அவைகளுடைய சர்வ

சேனைகளையும், பூமியையும் அதிலுள்ள  
எல்லாவற்றையும், சமுத்திரங்களையும்  
அவைகளிலுள்ள எல்லாவற்றையும்  
உண்டாக்கினீர்; அவைகளையெல்லாம்  
நீர் காப்பாற்றுகிறீர்; வானசேனைகள்  
உம்மை பணிந்துகொள்ளுகிறது.

<sup>7</sup> ஆபிராமைத் தெரிந்துகொண்டு,  
அவனை ஊர் என்னும் கல்தேயர்களின்  
பட்டணத்திலிருந்து புறப்படச்செய்து,  
அவனுக்கு ஆபிரகாம் என்னும் பெயரிட்ட  
தேவனாகிய யெகோவா நீர். <sup>8</sup> அவனுடைய  
இருதயத்தை உமக்கு முன்பாக  
உண்மையுள்ளதாகக்கண்டு, கானானியர்கள்,  
ஏத்தியர்கள், எமோரியர்கள், பெரிசியர்கள்,  
எபூசியர்கள், கிர்காசியகளுடைய தேசத்தை  
அவன் சந்ததிக்குக் கொடுக்க, அவனோடு  
உடன்படிக்கைசெய்து. உம்முடைய

வார்த்தைகளை நிறைவேற்றினீர்; நீர்  
நீதியுள்ளவர். <sup>9</sup> எகிப்திலே எங்கள்  
முற்பிதாக்கள் அநுபவித்த உபத்திரவத்தை  
நீர் கண்டு, செங்கடலில் அவர்கள்  
கூப்பிடுதலைக் கேட்டீர். <sup>10</sup> பார்வோனிடமும்,  
அவனுடைய எல்லா ஊழியக்காரர்களிடமும்,  
அவன் தேசத்தின் எல்லா மக்களிடத்திலும்,  
அடையாளங்களையும் அற்புதங்களையும்  
செய்தீர்; அவர்கள் உமது மக்களை  
கர்வத்துடன் நடத்தினார்கள் என்பதை  
அறிந்திருந்தீர்; இப்படியே இந்த  
நாள்வரைக்கும் இருக்கிற உமக்கு புகழை

உண்டாக்கினீர். <sup>11</sup> நீர் அவர்களுக்கு முன்பாக சமுத்திரத்தைப் பிரித்ததால், அதன் நடுவாகக் கால்நனையாமல் நடந்தார்கள்; ஆழமான தண்ணீர்களிலே கல்லைப்போடுகிறதுபோல, அவர்களைத் தொடர்ந்தவர்களை ஆழங்களிலே போட்டுவிட்டீர். <sup>12</sup> நீர் பகலிலே மேகமண்டலத்தினாலும் அவர்கள் நடக்கவேண்டிய வழியை அவர்களுக்கு வெளிச்சமாக்க இரவிலே அக்கினி மண்டலத்தினாலும், அவர்களை வழிநடத்தினீர். <sup>13</sup> நீர் சீனாய்மலையில் இறங்கி, வானத்திலிருந்து அவர்களோடே பேசி, அவர்களுக்குச் செம்மையான நீதிநியாயங்களையும், நல்ல கட்டளைகளும் கற்பனைகளுமாகிய உண்மையான பிரமாணங்களையும் கொடுத்தீர். <sup>14</sup> உமது பரிசுத்த ஓய்வுநாளை அவர்களுக்குத் தெரியப்படுத்தி, உமது ஊழியனாகிய மோசேயைக்கொண்டு, அவர்களுக்குக் கற்பனைகளையும், கட்டளைகளையும், நியாயப்பிரமாணங்களையும் கற்றுக்கொடுத்தீர். <sup>15</sup> அவர்கள் பசிக்கு வானத்திலிருந்து அப்பம் கொடுத்து, அவர்கள் தாகத்திற்குக் கன்மலையிலிருந்து தண்ணீர் புறப்படச்செய்து, நீர் அவர்களுக்குக் கொடுப்பேன் என்று ஆணையிட்ட தேசத்தைச் சுதந்தரித்துக்கொள்ளுங்கள் என்று அவர்களுக்குச் சொன்னீர். <sup>16</sup> எங்கள் முன்னோர்களாகிய அவர்களோ

ஆணவமாக நடந்து, தங்கள் கழுத்தைக் கடினப்படுத்தி,\* உம்முடைய கற்பனைகளைக் கேட்காமல் போனார்கள். <sup>17</sup> அவர்கள் கற்பனைகளைக் கேட்க மனமில்லாமலும், அவர்களிடத்திலே நீர் செய்த உம்முடைய அற்புதங்களை நினைக்காமலும் போய், தங்களுடைய கழுத்தைக் கடினப்படுத்தி, தங்களுடைய அடிமைத்தனத்திற்குத் திரும்ப அவர்கள் கலகம்செய்து, ஒரு தலைவனை ஏற்படுத்தினார்கள்; ஆகிலும் முழுவதும் மன்னிக்கிறவரும், இரக்கமும் மனஉருக்கமும், நீடிய சாந்தமும், மகா கிருபையுமுள்ளவருமான தேவனாகிய நீர் அவர்களைக் கைவிடவில்லை. <sup>18</sup> அவர்கள் உலோகத்தால் செய்யப்பட்ட ஒரு கன்றுக்குட்டியைத் தங்களுக்கு உண்டாக்கி: இது உன்னை எகிப்திலிருந்து கொண்டுவந்த உன்னுடைய தெய்வம் என்று சொல்லி, கோபமடையத்தக்க பெரிய அக்கிரமங்களைச் செய்திருந்தாலும், <sup>19</sup> நீர் உம்முடைய மிகுந்த மன உருக்கத்தாலே, அவர்களை வனாந்திரத்திலே கைவிடவில்லை; அவர்களை வழிநடத்தப் பகலிலே மேகமண்டலத்தாலும் அவர்களுக்கு வெளிச்சத்தையும் அவர்கள் நடக்கவேண்டிய வழியையும் காட்ட இரவிலே அக்கினிமண்டலத்தாலும்

\* **அத்தியாயம் 9:16**  
கடினப்படுத்தினார்கள்

அவர்களை விட்டு விலகவில்லை.

<sup>20</sup> அவர்களுக்கு அறிவை உணர்த்த உம்முடைய நல் ஆவியைக் கட்டளையிட்டீர்; அவர்கள் வாய்க்கு உம்முடைய மன்னாவை தந்து, அவர்கள் தாகத்திற்குத் தண்ணீரைக் கொடுத்தீர். <sup>21</sup> இப்படி

நாற்பது வருடங்களாக வனாந்திரத்தில் அவர்களுக்கு ஒன்றும் குறைவில்லாமல், அவர்களைப் பராமரித்துவந்தீர்; அவர்களுடைய உடைகள் பழமையாகப் போகவுமில்லை, அவர்களுடைய கால்கள் வீங்கவுமில்லை. <sup>22</sup> அவர்களுக்கு

ராஜ்ஜியங்களையும் மக்களையும் ஒப்புக்கொடுத்து, அவைகளை எல்லை எல்லையாக அவர்களுக்குப் பங்கிட்டீர்; எஸ்போனின் ராஜாவாகிய சீகோனின் தேசத்தையும், பாசானின் ராஜாவாகிய ஓகின் தேசத்தையும் சுதந்தரித்துக்கொண்டார்கள்.

<sup>23</sup> அவர்களுடைய பிள்ளைகளை வானத்து நட்சத்திரங்களைப்போலப் பெருகச்செய்து, சுதந்தரித்துக்கொள்ளும்படி நீர் அவர்கள் முன்னோர்களுக்குச் சொன்ன தேசத்திலே அவர்களை அழைத்துவந்தீர்.

<sup>24</sup> அப்படியே பிள்ளைகள் உள்ளே நுழைந்து, தேசத்தைச் சுதந்தரித்துக் கொண்டார்கள்; நீர் அவர்களுக்கு முன்பாக தேசத்தின் மக்களாகிய கானானியர்களைத் தாழ்த்தி, அவர்களையும் அவர்களுடைய ராஜாக்களையும், தேசத்தின் மக்களையும்,

தாங்கள் விரும்பியதை செய்ய, அவர்கள் கையிலே ஒப்புக்கொடுத்தீர். <sup>25</sup> அவர்கள் பாதுகாப்பான பட்டணங்களையும், செழுமையான பூமியையும் கட்டிக்கொண்டு, எல்லாவித உடைமைகள் நிறைந்த வீடுகளையும், வெட்டப்பட்ட கிணறுகளையும், ஏராளமான திராட்சைத்தோட்டங்களையும், ஒலிவத்தோப்புகளையும், கனிகொடுக்கும் மரங்களையும் சுதந்தரித்துக்கொண்டு, சாப்பிட்டுத் திருப்தியாகிக் கொழுத்து, உம்முடைய பெரிய தயவினால் செல்வச்செழிப்பாக வாழ்ந்தார்கள்.

<sup>26</sup> ஆனாலும் அவர்கள் கீழ்ப்படியாதவர்களாகி, உமக்கு விரோதமாகக் கலகம்செய்து, உம்முடைய நியாயப்பிரமாணத்தைத் தங்களுக்குப் பின்னே எறிந்துவிட்டு, தங்களை உம்மிடத்தில் திருப்பும்படி அவர்களை மிகவும் கடிந்துகொண்ட உம்முடைய தீர்க்கதரிசிகளைக் கொன்றுபோட்டு, கோபமடையச்செய்கிற பெரிய அக்கிரமங்களைச் செய்தார்கள்.

<sup>27</sup> ஆகையால் அவர்களை நெருக்குகிற அவர்களுடைய எதிரிகளின் கையில் அவர்களை ஒப்புக்கொடுத்தீர்; அவர்கள் உபத்திரவம் அநுபவிக்கிற காலத்தில் அவர்கள் உம்மை நோக்கிக் கூப்பிடுகிறபோதோ, நீர் பரலோகத்திலிருந்து கேட்டு, உம்முடைய மிகுந்த இரக்கத்தினால் அவர்களை அவர்களுடைய எதிரிகளின்

கையிலிருந்து விடுவிக்கிற இரட்சகர்களை  
 அவர்களுக்குக் கொடுத்தீர். <sup>28</sup> அவர்களுக்கு  
 இளைப்பாறுதல் உண்டானபோதோ,  
 உமக்கு முன்பாக மறுபடியும் தீமை  
 செய்யத் துவங்கினார்கள்; ஆகையால்  
 அவர்களுடைய எதிரிகள் அவர்களை ஆள,  
 அவர்களுடைய கையிலே ஒப்புவித்தீர்;  
 அவர்கள் மனந்திரும்பி, உம்மை நோக்கிக்  
 கூப்பிட்டபோதோ, நீர் பரலோகத்திலிருந்து  
 கேட்டு, அவர்களை உம்முடைய  
 இரக்கங்களின்படியே அநேகந்தரம்  
 விடுதலையாக்கிவிட்டீர். <sup>29</sup> அவர்களை  
 உம்முடைய நியாயப்பிரமாணத்திற்குத்  
 திருப்ப அவர்களைத் அதிகமாகக்  
 கடிந்துகொண்டீர்; ஆனாலும் அவர்கள்  
 ஆணவம்கொண்டு, உம்முடைய  
 கற்பனைகளைக் கேட்காமல், கீழ்ப்படிந்து  
 நடக்கிற மனிதன் செய்து பிழைக்கிற  
 உம்முடைய நீதி நியாயங்களுக்கு  
 விரோதமாகப் பாவஞ்செய்து, தங்கள்  
 தோளை முரட்டுத்தனமாக விலக்கி,  
 கற்பனைகளைக் கேட்காமல், தங்கள்  
 கழுத்தைக் கடினப்படுத்திக்கொண்டார்கள்.  
<sup>30</sup> நீர் அநேக வருடங்களாக அவர்கள்மேல்  
 பொறுமையாக இருந்து, உம்முடைய  
 ஆவியினால் பேசின உம்முடைய  
 தீர்க்கதரிசிகளைக்கொண்டு அவர்களை  
 கடினமாக கடிந்துகொண்டாலும், அவர்கள்  
 கேட்காமல்போனதாலே அவர்களை

அந்நிய தேசத்துமக்களின் கையில்  
ஒப்புக்கொடுத்தீர். <sup>31</sup> ஆகிலும் உம்முடைய  
மிகுந்த இரக்கங்களின்படியே, அவர்களை  
நிர்மூலமாக்காமலும் அவர்களைக்  
கைவிடாமலும் இருந்தீர்; நீர் கிருபையும்  
இரக்கமுமுள்ள தேவன். <sup>32</sup> இப்பொழுதும்  
உடன்படிக்கையையும் கிருபையையும்  
காக்கிற வல்லமையும் பயங்கரமுமுள்ள மகா  
தேவனாகிய எங்கள் தேவனே, அசீரியா  
ராஜாக்களின் நாட்கள் முதற்கொண்டு  
இந்நாள்வரைக்கும் எங்களுக்கும்,  
எங்களுடைய ராஜாக்களுக்கும்,  
பிரபுக்களுக்கும், ஆசாரியர்களுக்கும்,  
தீர்க்கதரிசிகளுக்கும், முன்னோர்களுக்கும்,  
உம்முடைய மக்கள் அனைவருக்கும்  
சம்பவித்த எல்லா வருத்தமும் உமக்கு  
முன்பாக சிறியதாக காணப்படாதிருப்பதாக.  
<sup>33</sup> எங்களுக்கு சம்பவிக்கச்செய்த  
எல்லாவற்றிலும் நீர் நீதியுள்ளவர்;  
நீர் உண்மையாய் நடத்தினீர்;  
நாங்களோ துன்மார்க்கம் செய்தோம்.  
<sup>34</sup> எங்களுடைய ராஜாக்களும், பிரபுக்களும்,  
ஆசாரியர்களும், முன்னோர்களும்,  
உம்முடைய நியாயப்பிரமாணத்தின்  
முறையில் செய்யாமலும், உம்முடைய  
கற்பனைகளையும், நீர் அவர்களைக்  
கடிந்துகொண்ட உம்முடைய சாட்சிகளையும்  
கவனியாமலும் போனார்கள். <sup>35</sup> அவர்கள்  
தங்கள் ராஜ்ஜியத்திலும், நீர் அவர்களுக்குக்



கொடுத்த உம்முடைய பெரிய தயவிலும், நீர் அவர்களுக்கு முன்பாகத் திறந்துவைத்த விசாலமும் செழிப்புமான தேசத்திலும் உமக்கு ஊழியஞ்செய்யாமலும், தங்கள் தீயசெயல்களைவிட்டுத் திரும்பாமலும் போனார்கள். <sup>36</sup> இதோ, இன்றையதினம் நாங்கள் அடிமைகளாக இருக்கிறோம். இதோ, பலனையும் நன்மையையும் அனுபவிக்க நீர் எங்கள் முன்னோர்களுக்குக் கொடுத்த இந்த தேசத்தில்தானே நாங்கள் அடிமைகளாக இருக்கிறோம். <sup>37</sup> அதின் வருமானம் எங்கள் பாவங்களினாலே நீர் எங்கள்மேல் நியமித்த ராஜாக்களுக்கு அதிகமாக போகிறது; அவர்கள் தங்களுக்கு விருப்பமான முறையில் எங்களுடைய சரீரங்களையும் மிருக ஜீவன்களையும் ஆளுகிறார்கள்; நாங்கள் கொடிய இக்கட்டில் அகப்பட்டிருக்கிறோம். <sup>38</sup> இவையெல்லாம் இப்படி இருக்கிறதால், நாங்கள் உறுதியான உடன்படிக்கைசெய்து அதை எழுதி வைக்கிறோம்; எங்களுடைய பிரபுக்களும், லேவியர்களும், ஆசாரியர்களும் அதற்கு முத்திரை போடுவார்கள் என்றார்கள்.

## அத்தியாயம் 10

உடன்படிக்கை செய்தவர்களின் பெயர் பட்டியல்

<sup>1</sup> முத்திரையிடப்பட்ட பத்திரத்தில் உள்ள பெயர்கள் என்னவென்றால்: அகலியாவின் மகனாகிய திர்ஷாதா என்னும் நெகேமியா, சிதேகியா, <sup>2</sup> செராயா, அசரியா, எரேமியா, <sup>3</sup> பஸ்கூர், அமரியா, மல்கிஜா, <sup>4</sup> அத்தூஸ், செபனியா, மல்லூக், <sup>5</sup> ஆரீம், மெரெமோத், ஒபதியா, <sup>6</sup> தானியேல், கிநேதோன், பாருக், <sup>7</sup> மெசுல்லாம், அபியா, மியாமின், <sup>8</sup> மாசியா, பில்காய், செமாயா என்னும் ஆசாரியர்களும், <sup>9</sup> லேவியர்களாகிய அசனியாவின் மகன் யெசுவா, எனாதாதின் மகன்களில் ஒருவனாகிய பின்னூயி, கத்மியேல் என்பவர்களும், <sup>10</sup> அவர்கள் சகோதரர்களாகிய செபனியா, ஒதியா, கெலிதா, பெலாயா, ஆனான், <sup>11</sup> மீகா, ரேகோப், அஷபியா, <sup>12</sup> சக்கூர், செரெபியா, செபனியா, <sup>13</sup> ஒதியா, பானி, பெனினு என்பவர்களும், <sup>14</sup> மக்களின் தலைவர்களாகிய பாரோஷ், பாகாத்மோவாப், ஏலாம், சத்தூ, பானி, <sup>15</sup> புன்னி, அஸ்காத், பெபாயி, <sup>16</sup> அதோனியா, பிக்வாய், ஆதீன், <sup>17</sup> அதேர், எசேக்கியா, அசூர், <sup>18</sup> ஒதியா, ஆகும், பேசாய், <sup>19</sup> ஆரீப், ஆனதோத், நெபாய், <sup>20</sup> மக்பியாஸ், மெசுல்லாம், ஏசீர், <sup>21</sup> மெஷெசாபெயேல், சாதோக், யதுவா, <sup>22</sup> பெலத்தியா, ஆனான், ஆனாயா, <sup>23</sup> ஓசெயா, அன்னியா, அசூப், <sup>24</sup> அல்லோகேஸ், பிலகா, சோபேக், <sup>25</sup> ரேகூம், அஷபனா, மாசெயா, <sup>26</sup> அகியா, கானான், ஆனான், <sup>27</sup> மல்லூக்,

ஆரிம், பானா என்பவர்களுமே. <sup>28</sup> மக்களில்  
 மற்றவர்களாகிய ஆசாரியர்களும்,  
 லேவியர்களும், வாசல் காவலாளர்களும்,  
 பாடகர்களும், ஆலய பணியாளர்களும்,  
 தேசங்களின் மக்களைவிட்டுப் பிரிந்து  
 தேவனுடைய நியாயப்பிரமாணத்திற்குத்  
 திரும்பின அனைவரும், அவர்களுடைய  
 மனைவிகளும், மகன்களும்,  
 மகள்களுமாகிய அறிவும் புத்தியும்  
 உள்ளவர்களெல்லோரும், <sup>29</sup> தங்களுக்குப்  
 பெரியவர்களாகிய தங்கள் சகோதரர்களோடு  
 கூடிக்கொண்டு: தேவனுடைய ஊழியனாகிய  
 மோசேயைக்கொண்டு கொடுக்கப்பட்ட  
 தேவனுடைய நியாயப்பிரமாணத்தின்  
 முறையில் நடந்துகொள்வோம்  
 என்றும், எங்கள் ஆண்டவராகிய  
 யெகோவாவின் கற்பனைகளையும் சகல  
 நீதிநியாயங்களையும், கட்டளைகளையும்  
 கைக்கொண்டு, அவைகளின்படி செய்வோம்  
 என்றும், <sup>30</sup> நாங்கள் எங்களுடைய  
 மகள்களை தேசத்தின் மக்களுக்குக்  
 கொடுக்காமலும், எங்கள் மகன்களுக்கு  
 அவர்களுடைய மகள்களை எடுக்காமலும்  
 இருப்போம் என்றும், <sup>31</sup> தேசத்தின்  
 மக்கள் ஓய்வுநாளிலே சரக்குகளையும்,  
 எந்தவிதத் தானியங்களையும் விற்பதற்குக்  
 கொண்டுவந்தால், நாங்கள் அதை  
 ஓய்வுநாளிலும் பரிசுத்தநாளிலும் அவர்கள்  
 கையில் வாங்காதிருப்போம் என்றும்,

நாங்கள் ஏழாம் வருடத்தை விடுதலை வருடமாக்கி எல்லா கடன்களையும் விட்டுவிடுவோம் என்றும் ஆணையிட்டு ஒப்பந்தம் செய்தார்கள். <sup>32</sup> மேலும்:

நாங்கள் எங்கள் தேவனுடைய ஆலயத்தின் ஆராதனைக்காக சமூகத்து அப்பங்களுக்கும், நிரந்தர உணவுபலிக்கும், ஓய்வு நாட்களிலும் மாதப்பிறப்புகளிலும் செலுத்தும்

நிரந்தர சர்வாங்க தகனபலிகளுக்கும், பண்டிகைகளுக்கும், அபிஷேகத்துக்கான பொருள்களுக்கும், இஸ்ரவேலுக்காகப்

பாவநிவிர்த்தி உண்டாக்கும் பலிகளுக்கும்,

<sup>33</sup> எங்கள் தேவனுடைய ஆலயத்தின் எல்லா வேலைக்கும், வருடந்தோறும் நாங்கள் சேக்கலில் மூன்றில் ஒரு பங்கைக்\* கொடுப்போம் என்கிற பொறுப்பை எங்கள்மேல் ஏற்றுக்கொண்டோம்.

<sup>34</sup> நியாயப்பிரமாணத்தில் எழுதியிருக்கிறபடியே

எங்கள் தேவனாகிய யெகோவாவுடைய பலிபீடத்தின்மேல் எரிகிறதற்காக

குறிக்கப்பட்ட காலங்களில் வருடாவருடம் எங்கள் முன்னோர்களின் குடும்பங்களின்முறையே,

எங்கள் தேவனுடைய ஆலயத்திற்குக் கொண்டுவரவேண்டிய விறகு

காணிக்கைக்காகவும், ஆசாரியர்களுக்கும், லேவியர்களுக்கும், மக்களுக்கும்

சீட்டுப்போட்டோம். <sup>35</sup> நாங்கள் வருடந்தோறும்

\* **அத்தியாயம் 10:33** 10:33 ஏறக்குறைய 4. கிரம்ஸ் வெள்ளி

எங்கள் தேவனுடைய ஆலயத்திற்கு எங்கள் தேசத்தின் முதற்பலனையும், சகலவித மரங்களின் எல்லா முதற்கனிகளையும் கொண்டுவரவும், <sup>36</sup> நியாயப்பிரமாணத்தில் எழுதியிருக்கிறபடியே, எங்கள் மகன்களில் முதற்பிறந்தவர்களையும், எங்கள் ஆடுமாடுகளாகிய மிருகஜீவன்களின் முதற்பிறந்தவைகளையும், எங்கள் தேவனுடைய ஆலயத்திற்கும் எங்கள் தேவனுடைய ஆலயத்திலே ஊழியஞ்செய்கிற ஆசாரியர்களிடத்திற்கும் கொண்டுவரவும், <sup>37</sup> நாங்கள் எங்கள் பிசைந்தமாவில் முதற்பாகத்தையும், எங்கள் படைப்புகளையும், எல்லா மரங்களின் முதற்பலனாகிய திராட்சைப்பழரசத்தையும், எண்ணெயையும், எங்கள் தேவனுடைய ஆலயத்தின் அறைகளில் வைக்க ஆசாரியர்களிடத்திற்கும், எங்கள் நிலப்பயிர்களில் தசமபாகம் லேவியர்களிடத்திற்கும் கொண்டுவரவும், லேவியர்களாகிய இவர்கள் எங்கள் வேளாண்மையின் பட்டணங்களிலெல்லாம் தசமபாகம் சேர்க்கவும், <sup>38</sup> லேவியர்கள் தசமபாகம் சேர்க்கும்போது ஆரோனின் மகனாகிய ஒரு ஆசாரியன் லேவியர்களோடுகூட இருக்கவும், தசமபாகமாகிய அதிலே லேவியர்கள் பத்தில் ஒரு பங்கை எங்கள் தேவனுடைய ஆலயத்திலுள்ள பொக்கிஷ அறைகளில்

கொண்டுவரவும் முடிவுசெய்துகொண்டோம்.  
39 பரிசுத்த இடத்தின் பணிபொருட்களும்,  
ஊழியஞ்செய்கிற ஆசாரியர்களும்,  
வாசல் காவலாளர்களும், பாடகர்களும்  
இருக்கிற அந்த அறைகளிலே இஸ்ரவேல்  
மக்களும், லேவிகோத்திரத்தார்களும்  
தானியம் திராட்சைரசம் எண்ணெய்  
என்பவைகளின் படைப்புகளைக்  
கொண்டுவரவேண்டியது; இந்த விதமாக  
நாங்கள் எங்கள் தேவனுடைய ஆலயத்தைப்  
பராமரிக்காமல் விடுவதில்லையென்று  
முடிவுசெய்துகொண்டோம்.

## அத்தியாயம் 11

எருசலேமில் புதிதாக குடியேறியவர்கள்

1 மக்களின் அதிகாரிகள் எருசலேமிலே  
குடியிருந்தார்கள்; மற்ற மக்கள்,  
தங்களுக்குள்ளே பத்துப்பேர்களில்  
ஒருவனை எருசலேம் என்னும் பரிசுத்த  
நகரத்திலும் ஒன்பதுபேரை மற்றப்  
பட்டணங்களிலும் குடியிருக்கச்செய்ய  
சீட்டுகளைப் போட்டார்கள். 2 ஆனாலும்  
எருசலேமிலே குடியிருக்க மனப்பூர்வமாகச்  
சம்மதித்த மனிதர்களையெல்லாம்  
மக்கள் வாழ்த்தினார்கள். 3 யூதாவின்  
பட்டணங்களில் இஸ்ரவேலர்களும்,  
ஆசாரியர்களும், லேவியர்களும், ஆலயப்  
பணியாளர்களும், சாலொமோனுடைய

வேலைக்காரர்களின் சந்ததிகளும், அவரவர் தங்கள் பட்டணங்களிலுள்ள தங்கள் சொந்த இடத்திலே குடியிருந்தார்கள்; எருசலேமிலே குடியிருந்த நாடுகளின் தலைவர்கள் யாரென்றால்: <sup>4</sup> எருசலேமிலே யூதா சந்ததியர்களில் சிலரும், பென்யமீன் சந்ததியர்களில் சிலரும் குடியிருந்தார்கள்; யூதா மக்களிலே பேரேசின் சந்ததியில் ஒருவனான மகலாலெயேலின் மகனாகிய செபதியாவின் மகன் அமரியாவுக்குப் பிறந்த சகரியாவுக்கு மகனான உசியாவின் மகன் அத்தாயாவும், <sup>5</sup> சீலோனின் மகன் சகரியாவுக்கு மகனாகிய யோயாரிபுக்கு மகனான அதாயாவுக்குப் பிறந்த அசாயாவின் மகன் கொல்லோசே பெற்ற பாருக்கின் மகன் மாசெயாவுமே. <sup>6</sup> எருசலேமிலே குடியிருக்கிற பேரேசின் மகன்களெல்லாம் நானூற்று அறுபத்தெட்டு பலசாலிகளாக இருந்தார்கள். <sup>7</sup> பென்யமீன் சந்ததியர்களில் யாரென்றால், சல்லு என்பவன்; இவன் மெசல்லாமுக்கும், இவன் யோவேதுக்கும், இவன் பெதாயாவுக்கும், இவன் கொலாயாவுக்கும், இவன் மாசெயாவுக்கும், இவன் ஈத்தியேலுக்கும், இவன் எஷாயாவுக்கும் மகனானவன். <sup>8</sup> அவனுக்குப்பின் கப்பாய், சல்லாய் முதலானவர்கள் தொளாயிரத்து இருபத்தெட்டுபேர். <sup>9</sup> அவர்கள்மேல் கண்காணியான சிக்ரியின் மகன்

யோவேலும், பட்டணத்தின்மேல் இரண்டாவது கண்காணியான அசெனுராவின் மகன் யூதாவுமே. <sup>10</sup> ஆசாரியர்களில் யோயாரிபின் மகன் யெதாயா, யாகின் என்பவர்களும், <sup>11</sup> அகிதூபின் மகன் மெராயோத்திற்குப் பிறந்த சாதோக்கின் மகன் மெசல்லாம் பெற்ற இலக்கியாவின் மகன் செராயா என்னும் தேவனுடைய ஆலயத்தின் மேற்பார்வையாளனும், <sup>12</sup> ஆலயத்திலே வேலைசெய்கிற அவர்கள் சகோதரர்களாகிய எண்ணூற்று இருபத்திரண்டுபேரும், மல்கியாவின் மகன் பஸ்கூருக்கு மகனான சகரியாவின் மகன் அம்சிக்குப் பிறந்த பெல்லியாவின் மகன் எரோகாமுக்குப் பிறந்த அதாயாவும், <sup>13</sup> குடும்பத்தலைவர்களாகிய அவனுடைய சகோதரர்கள் இருநூற்று நாற்பத்திரண்டுபேர்களும், இம்மேரின் மகன் மெசில்லேமோத்தின் மகனாகிய அகசாய்க்குப் பிறந்த அசரெயேலின் மகன் அமாசாயும், <sup>14</sup> அவர்களுடைய சகோதரர்களாகிய பலசாலிகள் நூற்று இருபத்தெட்டுபேருமே; இவர்கள்மேல் அகெதோலிமின் மகன் சப்தியேல் கண்காணியாக இருந்தான். <sup>15</sup> லேவியர்களிலே புன்னியின் மகன் அசபியாவின் மகனாகிய அஸ்ரிக்காமின் மகனான அகூபின் மகன் செமாயாவும், <sup>16</sup> தேவனுடைய ஆலயத்தின் வெளிவேலையை விசாரிக்கிற



லேவியர்களின் தலைவர்களிலே சப்பேதாயியும், யோசபாத்தும், <sup>17</sup> ஆசாபின் மகன் சப்தியின் மகனாகிய மீகாவின் மகன் மத்தனியா ஜெபத்தில் ஸ்தோத்திரப்பாட்டைத் துவக்குகிற தலைவனும் அவனுடைய சகோதரர்களில் இரண்டாவதான பக்பூக்கியா என்னும் ஒருவனும், எதுத்தூனின் மகன் காலாவின் மகனாகிய சம்முலாவின் மகன் அப்தாவுமே. <sup>18</sup> பரிசுத்த பட்டணத்திலிருந்த லேவியர்கள் அனைவரும் இருநூற்று எண்பத்துநான்குபேர். <sup>19</sup> வாசல் காவலாளர்கள் அக்சூபும், தல்மோனும், வாசல்களில் காவல்காக்கிற அவர்களுடைய சகோதரர்களும் நூற்று எழுபத்திரண்டுபேர். <sup>20</sup> மற்ற இஸ்ரவேலர்களும், ஆசாரியர்களும், லேவியர்களும், யூதாவின் எல்லா பட்டணங்களிலும் இருந்தார்கள். <sup>21</sup> ஆலய பணியாளர்கள் ஒபேலிலே குடியிருந்தார்கள்; அவர்கள்மேல் சீகாவும் கிஸ்பாவும் பொறுப்பாளர்களாக இருந்தார்கள். <sup>22</sup> எருசலேமிலிருக்கிற லேவியர்களின் தலைமை அதிகாரி மீகாவின் மகன் மத்தனியாவின் மகனாகிய அஷபியாவுக்குப் பிறந்த பானியின் மகன் ஊசி என்பவன் தேவனுடைய ஆலயத்தின் ஊழியத்திற்கு நிற்கிற பாடகர்களாகிய ஆசாபின் மகன்களில் ஒருவன். <sup>23</sup> பாடகர்களாகிய அவர்களுக்காக தினக்கூலி கொடுக்க ராஜாவினால்

கட்டளையிடப்பட்டிருந்தது. <sup>24</sup> யூதாவின் மகனாகிய சேராக்கின் சந்ததியர்களில் மெசெசாபெயேலின் மகன் பெத்தகியா மக்களின் காரியங்களுக்கெல்லாம் ராஜாவின் முன்பு நின்றான். <sup>25</sup> தங்கள் நாட்டுப்புறங்களான கிராமங்களில் இருக்கிறவர்களுக்குள்ளே யூதாவின் மக்களில் சிலர் கீரியாத் அர்பாவிலும் அதின் கிராமங்களிலும், தீபோனிலும் அதின் கிராமங்களிலும், எகாப்செயேலிலும் அதின் கிராமங்களிலும், <sup>26</sup> யெசுவாவிலும், மோலாதாகிலும், பெத்பெலேதிலும், <sup>27</sup> ஆசாரசூவாவிலும், பெயெர்செபாவிலும் அதின் கிராமங்களிலும், <sup>28</sup> சிக்லாகிலும், மேகோனாகிலும் அதின் கிராமங்களிலும், <sup>29</sup> என்ரிம்மோனிலும், சோரியாவிலும், யர்முத்திலும், <sup>30</sup> சானோவாகிலும், அதுல்லாமிலும் அவைகளின் கிராமங்களிலும், லாகீசிலும் அதின் நாட்டுப்புறங்களிலும், அசெக்காவிலும் அதின் கிராமங்களிலும், பெயெர்செபா துவங்கி இன்னோமின் பள்ளத்தாக்குவரை குடியேறினார்கள். <sup>31</sup> கேபாவின் ஊரைச்சேர்ந்த பென்யமீன் மக்கள், மிக்மாஸ், ஆயா, பெத்தேல் ஊர்களிலும் அதின் கிராமங்களிலும், <sup>32</sup> ஆனதோத், நோப், அன்னியா, <sup>33</sup> ஆத்சோர், ராமா, கித்தாயிம், <sup>34</sup> ஆதீத், செபோயிம், நெபலாத், <sup>35</sup> லோத், ஓனோ என்னும் ஊர்களிலும்,

சிற்பாசாரிகளின் பள்ளத்தாக்கிலும்  
குடியிருந்தார்கள். <sup>36</sup> லேவியர்களிலே  
சிலர் யூதாவிலும், சிலர் பென்யமீனிலும்  
இருந்தார்கள்.

## அத்தியாயம் 12

### ஆசாரியர்களும் லேவியர்களும்

<sup>1</sup> செயல்தியேலின் மகனாகிய  
செருபாபேலோடும் யெசுவாவோடும்  
வந்த ஆசாரியர்களும் லேவியர்களும்  
யாரென்றால்: செராயா, எரேமியா,  
எஸ்றா, <sup>2</sup> அமரியா, மல்லாக், அத்தூஸ்,  
<sup>3</sup> செக்கனியா, ரேசூம், மெரெமோத், <sup>4</sup> இத்தோ,  
கிநேதோ, அபியா, <sup>5</sup> மியாமின், மாதியா,  
பில்கா, <sup>6</sup> செமாயா, யோயாரிப், யெதாயா,  
<sup>7</sup> சல்லு, ஆமோக், இலக்கியா, யெதாயா  
என்பவர்கள்; இவர்கள் யெசுவாவின்  
நாட்களில், ஆசாரியர்களுக்கும் தங்கள்  
சகோதரர்களுக்கும் தலைவர்களாக  
இருந்தார்கள். <sup>8</sup> லேவியர்கள் யாரென்றால்:  
யெசுவா, பின்னூயி, கத்மியேல்,  
செரெபியா, யூதா, மத்தனியா என்பவர்கள்;  
இவனும் இவனுடைய சகோதரர்களும்  
துதிசெய்தலுக்கு பொறுப்பாக இருந்தார்கள்.  
<sup>9</sup> பக்பூக்கியா, உன்னி என்கிற அவர்கள்  
சகோதரர்கள் அவர்களுக்கு எதிரே  
காவல்காத்திருந்தார்கள். <sup>10</sup> யெசுவா  
யொயகீமைப் பெற்றான், யொயகீம்

எலியாசிபைப் பெற்றான், எலியாசிப்  
யொயதாவைப் பெற்றான். <sup>11</sup> யொயதா  
யோனத்தானைப் பெற்றான், யோனத்தான்  
யதுவாவைப் பெற்றான். <sup>12</sup> யொயகீமின்  
நாட்களிலே தகப்பன்மார்களின்  
குடும்பத்தார்களுக்கு தலைவர்களான  
ஆசாரியர்கள் யாரென்றால்: செராயாவின்  
சந்ததியில் மெராயா, எரேமியாவின்  
சந்ததியில் அனனியா, <sup>13</sup> எஸ்றாவின்  
சந்ததியில் மெசல்லாம், அமரியாவின்  
சந்ததியில் யோகனான், <sup>14</sup> மெலிகுவின்  
சந்ததியில் யோனத்தான், செபனியாவின்  
சந்ததியில் யோசேப்பு, <sup>15</sup> ஆரீமின் சந்ததியில்  
அதனா, மெராயோதின் சந்ததியில் எல்காய்,  
<sup>16</sup> இத்தோவின் சந்ததியில் சகரியா,  
கிநேதோனின் சந்ததியில் மெசல்லாம்,  
<sup>17</sup> அபியாவின் சந்ததியில் சிக்ரி, மினியாமீன்  
மொவதியா என்பவர்களின் சந்ததியில்  
பில்தாய். <sup>18</sup> பில்காவின் சந்ததியில் சம்ழுவா,  
செமாயாவின் சந்ததியில் யோனத்தான்,  
<sup>19</sup> யோயாரிபின் சந்ததியில் மதனாய்,  
யெதாயாவின் சந்ததியில் ஊசி, <sup>20</sup> சல்லாயின்  
சந்ததியில் கல்லாய், ஆமோக்கின்  
சந்ததியில் ஏபேர், <sup>21</sup> இலக்கியாவின்  
சந்ததியில் அஷபியா, யெதாயாவின்  
சந்ததியில் நெதனெயேல் என்பவர்கள்.  
<sup>22</sup> எலியாசிபின் நாட்களில் யொயதா,  
யோகனான், யதுவா என்கிற லேவியர்கள்  
தகப்பன்மார்களின் தலைவர்களாக

எழுதப்பட்டார்கள்; பெர்சியனாகிய  
தரியுவின் ஆட்சி காலம்வரை இருந்த  
ஆசாரியர்களும் அப்படியே எழுதப்பட்டார்கள்.  
<sup>23</sup> லேவியின் சந்ததியர்களாகிய தகப்பன்மார்  
குடும்பத்தார்களின் தலைவர்கள்  
எலியாசிபின் மகனாகிய யோகனானின்  
நாட்கள்வரை நாளாகமப் புத்தகத்தில்  
எழுதப்பட்டார்கள். <sup>24</sup> லேவியர்களின்  
தலைவர்களாகிய அஷபியாவும்,  
செரெபியாவும், கத்மியேலின் மகன்  
யெசுவாவும், அவர்களுக்கு எதிரே  
நிற்கிற அவர்களுடைய சகோதரர்களும்,  
தேவனுடைய மனிதனாகிய தாவீதினுடைய  
கற்பனையின்படியே துதிக்கவும்  
ஸ்தோத்திரிக்கவும், ஒருவருக்கொருவர்  
எதிர்முகமாக பிரிவுகளாக இருந்தார்கள்.  
<sup>25</sup> மத்தனியா, பக்பூக்கியா, ஒபதியா,  
மெசல்லாம், தல்மோன், அக்சூப்  
என்பவர்கள் வாசல்களிலிருக்கிற பொக்கிஷ  
அறைகளைக் காவல்காக்கிறவர்களாக  
இருந்தார்கள்.

எருசலேமின் மதில்கள் பிரதிஷ்டை  
செய்யப்படுதல்

<sup>26</sup> யோசதாக்கின் மகனாகிய  
யெசுவாவின் மகன் யொயகீமின்  
நாட்களிலும், ஆளுநராகிய நெகேமியாவும்,  
வேதபாரகனாகிய எஸ்றா என்னும்  
ஆசாரியனும் இருக்கிற நாட்களிலும்  
அவர்கள் இருந்தார்கள். <sup>27</sup> எருசலேமின்

மதிலை பிரதிஷ்டைசெய்யும்போது,  
துதியினாலும் பாடலினாலும்,  
கைத்தாளம் தம்புரு சுரமண்டலம்  
முதலான கீதவாத்தியங்களினாலும்,  
பிரதிஷ்டையை மகிழ்ச்சியோடே  
கொண்டாட எல்லா இடங்களிலும்  
இருக்கிற லேவியர்களை எருசலேமுக்குக்  
கூட்டிவரத் தேடினார்கள். <sup>28</sup> அப்படியே  
பாடகர்களின் குழுவினர் எருசலேமின்  
சுற்றுப்புறங்களான சமபூமியிலும்,  
நெத்தோபாத்தியர்களின் கிராமங்களிலும்,  
<sup>29</sup> பெத்தில்காலிலும், கேபா, அஸ்மாவேத்  
ஊர்களின் நாட்டுப்புறங்களிலுமிருந்து  
வந்து கூடினார்கள்; பாடகர்கள்  
எருசலேமைச் சுற்றிலும் தங்களுக்குக்  
கிராமங்களைக் கட்டியிருந்தார்கள்.  
<sup>30</sup> ஆசாரியர்களும் லேவியர்களும் தங்களைச்  
சுத்தம்செய்துகொண்டு, மக்களையும்  
பட்டணவாசல்களையும் மதிலையும்  
சுத்தம்செய்தார்கள். <sup>31</sup> அப்பொழுது நான்  
யூதாவின் பிரபுக்களை மதிலின்மேல்  
ஏறச்செய்து, துதிசெய்து நடந்துபோவதற்காக  
இரண்டு பெரிய கூட்டத்தார்களை  
நிறுத்தினேன்; அவர்களில் ஒரு  
கூட்டத்தார் மதிலின்மேல் வலதுபுறமாகக்  
குப்பைமேட்டு வாசலுக்குப் போனார்கள்.  
<sup>32</sup> அவர்கள் பின்னே ஓசாயாவும், யூதாவின்  
தலைவர்களில் பாதிப்பேர்களும், <sup>33</sup> அசரியா,  
எஸ்றா, மெசல்லாம், <sup>34</sup> யூதா, பென்யமீன்,

செமாயா, எரேமியா என்பவர்களும்,  
<sup>35</sup> பூரிகைகளைப் பிடிக்கிற ஆசாரியர்களின்  
மகன்களில் ஆசாப்பின் மகன் சக்கூரின்  
மகனாகிய மிகாயாவுக்கு மகனான  
மத்தனியாவின் மகன் செமாயாவுக்குப்  
பிறந்த யோனத்தானின் மகன் சகரியாவும்,  
<sup>36</sup> தேவனுடைய மனிதனாகிய தாவீதின்  
கீதவாத்தியங்களை வாசிக்கிற அவனுடைய  
சகோதரர்களான செமாயா, அசரெயேல்,  
மிலாலாய், கிலாலாய், மகாய், நெதனேயேல்,  
யூதா, அனானி என்பவர்களும் போனார்கள்;  
வேதபாரகனாகிய எஸ்றா இவர்களுக்கு  
முன்பாக நடந்தான். <sup>37</sup> அங்கேயிருந்து  
அவர்கள் தங்களுக்கு எதிரான  
தண்ணீர்வாசலுக்கு வந்தபோது, மதிலைவிட  
உயரமான தாவீது நகரத்தின் படிகளில் ஏறி,  
தாவீது வீட்டின் மேலாகக் கிழக்கேயிருக்கிற  
தண்ணீர்வாசல்வரை போனார்கள்.  
<sup>38</sup> துதிசெய்கிற இரண்டாம் கூட்டத்தார்  
எதிரேயிருக்கிற வழியாக நடந்துபோனார்கள்,  
அவர்கள் பின்னே நான் போனேன்; மக்களில்  
பாதிப்பேர் மதிலின்மேல் குளைகளின்  
கோபுரத்தைக் கடந்து, அகழ் மதில்வரை  
நேராகப்போய், <sup>39</sup> எப்பிராயீம்வாசலையும்,  
பழையவாசலையும், மீன்வாசலையும்,  
அனானேயேலின் கோபுரத்தையும்,  
மேயா என்கிற கோபுரத்தையும்  
கடந்து, ஆட்டுவாசல்வரை புறப்பட்டுக்  
காவல்வீட்டுவாசலிலே நின்றார்கள்.

40 அதற்குப்பின்பு துதிசெய்கிற இரண்டு கூட்டத்தார்களும் தேவனுடைய ஆலயத்திலே வந்து நின்றார்கள்; நானும் என்னோடு இருக்கிற தலைவர்களில் பாதிப்பேர்களும், 41 பூரிகைகளைப் பிடிக்கிற எலியாக்கீம், மாசெயா, மினியாமீன், மிகாயா, எலியோனாய், சகரியா, அன்னியா என்கிற ஆசாரியர்களும், 42 மாசெயா, செமாயா, எலெயாசார், ஊசி, யோகனான், மல்கியா, ஏலாம், ஏசேர் என்பவர்களும் நின்றோம்; பாடகர்களும், அவர்களை நடத்துகிறவனாகிய யெஷரகியாவும் சத்தமாகப் பாடினார்கள். 43 அந்த நாளிலே அதிகமான பலிகளைச் செலுத்தி, தேவன் தங்களுக்குப் பெரிய சந்தோஷத்தை உண்டாக்கியதால் மகிழ்ச்சியாக இருந்தார்கள்; பெண்களும் பிள்ளைகளும் கூடக் களிகூர்ந்தார்கள்; எருசலேமின் களிப்பு தூரத்திலே கேட்கப்பட்டது. 44 அன்றையதினம் பொக்கிஷங்களையும், படைப்புகளையும், முதற்பழங்களையும், தசம்பாகங்களையும் வைக்கும் அறைகளின்மேல், ஆசாரியர்களுக்கும் லேவியர்களுக்கும் நியாயப்பிரமாணத்தின்முறையில் வரவேண்டிய பட்டணங்களுடைய நிலங்களின் பங்குகளை அவைகளில் சேர்ப்பதற்கு, சில மனிதர்கள் பொறுப்பாளர்களாக வைக்கப்பட்டார்கள்;



ஊழியஞ்செய்து நிற்கிற ஆசாரியர்கள்மேலும்  
லேவியர்கள்மேலும் யூதா மனிதர்கள்  
சந்தோஷமாக இருந்தார்கள். <sup>45</sup> பாடகர்களும்,  
வாசல் காவலாளர்களும், தாவீதும்  
அவன் மகனாகிய சாலொமோனும்  
கற்பித்தபடி தங்கள் தேவனுடைய  
காவலையும், சுத்திகரிப்பின் காவலையும்  
காத்தார்கள். <sup>46</sup> தாவீதும் ஆசாப்பும்  
இருந்த பூர்வநாட்களில் பாடகர்களின்  
தலைவர்களும் வைக்கப்பட்டு, தேவனுக்குத்  
துதியும் ஸ்தோத்திரங்களும் செலுத்துகிற  
சங்கீதங்கள் ஒழுங்கு செய்யப்பட்டிருந்தது.  
<sup>47</sup> ஆகையால் செருபாபேலின்  
நாட்களிலும், நெகேமியாவின்  
நாட்களிலும், இஸ்ரவேலர்கள்  
எல்லோரும் பாடகர்களுக்கும் வாசல்  
காவலாளர்களுக்கும் அனுதின  
ஒழுங்கின்படி வேலைளைக் கொடுத்தார்கள்;  
அவர்கள் லேவியர்களுக்கென்று  
பிரதிஷ்டை செய்துகொடுத்தார்கள்;  
லேவியர்கள் ஆரோனின் சந்ததிக்கென்று  
அவர்கள் வேலைகளைப் பிரதிஷ்டை  
செய்துகொடுத்தார்கள்.

## அத்தியாயம் 13

நெகேமியாவின்  
அறிக்கை

இறுதி

சீர்திருத்த

1 அன்றையதினம் மக்கள் கேட்க, மோசேயின் புத்தகத்தை வாசித்தார்கள்; அதிலே அம்மோனியர்களும் மோவாபியர்களும், இஸ்ரவேல் மக்களுக்கு அப்பமும் தண்ணீரும் கொடுக்க எதிர்கொண்டுவராமல், அவர்களைச் சபிக்க அவர்களுக்கு விரோதமாகப் பிலேயாமைக் கூலிக்கு அமர்த்திக்கொண்டதால், 2 அவர்கள் என்றைக்கும், அந்தச் சாபத்தை ஆசீர்வாதமாகத் திருப்பின எங்கள் தேவனுடைய சபைக்கு வரக்கூடாது என்று எழுதியிருக்கிறதாகக் காணப்பட்டது. 3 ஆகையால் அவர்கள் அந்தக் கட்டளையைக் கேட்டபோது, பற்பல தேசத்தின் மக்களையெல்லாம் இஸ்ரவேலைவிட்டுப் பிரித்துவிட்டார்கள். 4 இதற்குமுன்னே எங்கள் தேவனுடைய ஆலயத்தின் அறைகளுக்குப் பொறுப்பாளனாக வைக்கப்பட்ட ஆசாரியனாகிய எலியாசிப் தொபியாவோடு இணைந்தவனாயிருந்து, 5 முற்காலத்தில் காணிக்கைகளும், சாம்பிராணியும், ஆலயப் பணிபொருட்களும், லேவியர்களுக்கும், பாடகர்களுக்கும், வாசல் காவலாளர்களுக்கும் ஒதுக்கப்பட்ட தானியம் திராட்சைரசம் எண்ணெய் என்பவைகளிலே தசம்பாகமும், ஆசாரியர்களைச் சேருகிற படைப்பான காணிக்கைகளும் வைக்கப்பட்டிருந்த இடத்தில் ஒரு பெரிய அறையை அவனுக்கு

ஆயத்தம்செய்திருந்தான். <sup>6</sup> இதெல்லாம் நடக்கும்போது நான் எருசலேமில் இல்லை; பாபிலோன் ராஜாவாகிய அர்தசஷ்டாவின் முப்பத்திரண்டாம் வருடத்திலே நான் ராஜாவிடத்திற்குபோய், சில நாட்களுக்குப்பின்பு திரும்ப ராஜாவிடத்தில் அனுமதி பெற்றுக்கொண்டு, <sup>7</sup> எருசலேமுக்கு வந்தேன்; அப்பொழுது எலியாசிப் தொபியாவுக்கு தேவனுடைய ஆலயத்து வளாகங்களில் ஒரு அறையை ஆயத்தம்செய்ததால், செய்த தீங்கை அறிந்துகொண்டேன். <sup>8</sup> அதனால் நான் மிகவும் மனம் வருந்தி. தொபியாவின் வீட்டுப்பொருட்களையெல்லாம் அந்த அறையிலிருந்து வெளியே எறிந்துவிட்டேன். <sup>9</sup> பின்பு நான் அறைவீடுகளைச் சுத்தம் செய்யச்சொல்லி, தேவனுடைய ஆலயப்பொருட்களையும் காணிக்கைகளையும் சாம்பிராணியையும் அங்கே திரும்பக் கொண்டுவந்து வைத்தேன். <sup>10</sup> பின்னும் லேவியர்களுக்கு ஒதுக்கப்பட்ட வேலைகள் அவர்களுக்கு கொடுக்கப்படவில்லையென்பதையும், வேலை செய்கிற லேவியர்களும் பாடகர்களும் அவரவர் தங்களுடைய விளைநிலங்களுக்கு ஓடிப்போனார்கள் என்பதையும் நான் அறிந்துகொண்டேன். <sup>11</sup> அப்பொழுது நான் தலைமையானவர்களோடு வாதாடி, தேவனுடைய ஆலயம் ஏன்

கைவிடப்படவேண்டும் என்று சொல்லி,  
 அவர்களைச் சேர்த்து, அவரவர் பொறுப்பில்  
 அவர்களை வைத்தேன். <sup>12</sup> அப்பொழுது  
 யூதர்கள் எல்லோரும் தானியம்  
 திராட்சைரசம் எண்ணெய் என்பவைகளில்  
 தசமபாகத்தைப் பொக்கிஷ அறைகளில்  
 கொண்டுவந்தார்கள். <sup>13</sup> அப்பொழுது  
 நான் ஆசாரியனாகிய செலேமியாவையும்,  
 வேதபாரகனாகிய சாதோக்கையும்,  
 லேவியர்களில் பெதாயாவையும்,  
 இவர்களுக்குக் கைத்துணையாக  
 மத்தனியாவின் மகன் சக்சூரின்  
 மகனாகிய ஆனானையும் பொக்கிஷ  
 அறைகளின்மேல் பொருளாளர்களாக  
 வைத்தேன்; அவர்கள் உண்மையுள்ளவர்கள்  
 என்று எண்ணப்பட்டார்கள்; ஆகையால்  
 தங்கள் சகோதரர்களுக்கு ஒதுக்கப்படும்  
 வேலை அவர்களுக்கு கொடுக்கப்பட்டது.  
<sup>14</sup> என்னுடைய தேவனே, நான் என்  
 தேவனுடைய ஆலயத்திற்காகவும்  
 அதின் முறைமைகளுக்காகவும் செய்த  
 நற்செயல்களை அழித்துப்போடாமல்,  
 இந்தக் காரியத்திலே என்னை  
 நினைத்தருளும். <sup>15</sup> அந்த நாட்களில்  
 நான் யூதாவிலே ஓய்வுநாளில் சிலர்  
 ஆலைகளில் மிதிக்கிறதையும், சிலர்  
 தானியப் பொதிகளைக் கழுதைகள்மேல்  
 ஏற்றிக்கொண்டு வருகிறதையும்,  
 திராட்சைரசம், திராட்சைப்பழம்,

அத்திப்பழம் முதலானவைகளின் பற்பல சுமைகளை ஓய்வுநாளிலே எருசலேமுக்குக் கொண்டுவருகிறதையும் பார்த்து, அவர்கள் தின்பண்டம் விற்கிற நாளைப்பற்றி அவர்களை மிகவும் கடிந்துகொண்டேன். <sup>16</sup> மீனையும், சகலவித சரக்குகளையும் கொண்டுவந்து, ஓய்வுநாளிலே யூதா மக்களுக்கும் எருசலேமில் இருக்கிறவர்களுக்கும் விற்கிற சில தீரு பட்டணத்தார்களும் உள்ளே குடியிருந்தார்கள். <sup>17</sup> ஆகையால் நான் யூதாவின் பெரியவர்களைக் கடிந்துகொண்டு: நீங்கள் ஓய்வுநாளைப் பரிசுத்தக் குலைச்சலாக்குகிற இந்தப் பொல்லாத செயலைச் செய்கிறதென்ன? <sup>18</sup> உங்கள் பிதாக்கள் இப்படிச் செய்ததினாலல்லவா நமது தேவன் நம்மேலும், இந்த நகரத்தின்மேலும் இந்தத் தீங்கையெல்லாம் வரச்செய்தார்; நீங்களோவென்றால் ஓய்வுநாளைப் பரிசுத்தக் குலைச்சலாக்குகிறதினால், இஸ்ரவேலின் மேலிருக்கிற கடுங்கோபத்தை அதிகரிக்கச்செய்கிறீர்கள் என்று அவர்களுக்குச் சொன்னேன். <sup>19</sup> ஆகையால் ஓய்வுநாளுக்கு முன்னே எருசலேமின் பட்டணவாசலில் மாலைமறையும்போது, கதவுகளைப் பூட்டவும் ஓய்வுநாள் முடியும்வரை அவைகளைத் திறக்காமல் இருக்கவும் வேண்டுமென்று கட்டளையிட்டு

ஓய்வுநாளிலே ஒரு சுமையும் உள்ளே  
வராமல் வாசலருகில் என்னுடைய  
வேலைக்காரர்களில் சிலரை நிறுத்தினேன்.  
<sup>20</sup> அதனால் வர்த்தகர்களும், சகலவித  
சரக்குகளை விற்கிறவர்களும்  
இரண்டொருமுறை எருசலேமுக்கு வெளியே  
இரவுதங்கினார்கள். <sup>21</sup> அப்பொழுது நான்  
அவர்களை மிகவும் கடிந்துகொண்டு,  
நீங்கள் மதில் அருகில் இரவு தங்குகிறது  
என்ன? நீங்கள் மறுபடியும் இப்படி செய்தால்,  
உங்களை கைது செய்வேன் என்று  
அவர்களோடே சொன்னேன்; அதுமுதல்  
அவர்கள் ஓய்வுநாளில் வராமலிருந்தார்கள்.  
<sup>22</sup> ஓய்வுநாளைப் பரிசுத்தமாக்க உங்களைச்  
சுத்தம்செய்துகொண்டு வாசல்களைக்  
காக்க வாருங்கள் என்று லேவியர்களுக்கும்  
சொன்னேன். என்னுடைய தேவனே,  
இதைக்குறித்து நீர் என்னை நினைத்தருளி,  
உம்முடைய மிகுந்த கிருபையினால் எனக்கு  
இரங்குவீராக. <sup>23</sup> அஸ்தோத், அம்மோன்,  
மோவாப் ஜாதிகளான பெண்களைச்  
சேர்த்துக்கொண்ட சில யூதர்களையும் அந்த  
நாட்களில் கண்டேன். <sup>24</sup> அவர்களுடைய  
பிள்ளைகள் பேசின பேச்சில் பாதி  
அஸ்தோத் மொழியாக இருந்தது; இவர்கள்  
அவரவர்களுடைய மொழியைத்தவிர  
யூதமொழியைத் தெளிவாகப் பேச  
அறியாதிருந்தார்கள். <sup>25</sup> அவர்களையும்  
நான் கடிந்துகொண்டு அவர்கள்மேல்

வரும் சாபத்தைக் கூறி, அவர்களில் சிலரை அடித்து, மயிரைப் பிய்த்து: நீங்கள் உங்கள் மகள்களை அவர்களுடைய மகன்களுக்குக் கொடுக்காமலும், அவர்களுடைய மகள்களில் ஒருவரையும் உங்கள் மகன்களுக்காவது உங்களுக்காவது எடுக்காமலும் இருக்கவேண்டுமென்று அவர்களை தேவன்மேல் ஆணையிடச்செய்து, நான் அவர்களை நோக்கி: <sup>26</sup> இஸ்ரவேலின் ராஜாவாகிய சாலொமோன் இதினாலே பாவம்செய்தானல்லவா? அவனைப்போன்ற ராஜா அநேகம் தேசங்களுக்குள்ளே இருந்ததில்லை; அவன் தன்னுடைய தேவனால் சிநேகிக்கப்பட்டவனாக இருந்தான்; தேவன் அவனை இஸ்ரவேலனைத்தின் மேலும் ராஜாவாக வைத்தார்; அப்படிப்பட்டவனையும் யூதரல்லாத பெண்கள் பாவம் செய்யவைத்தார்களே. <sup>27</sup> நீங்கள் யூதரல்லாத பெண்களைச் சேர்த்துக்கொள்வதால், நம்முடைய தேவனுக்குத் துரோகிகளாகி, இந்தப் பெரிய தீங்கை எல்லாம் செய்ய, உங்களுக்கு இடங்கொடுப்போமோ என்றேன். <sup>28</sup> யொயதாவின் மகன்களிலே பிரதான ஆசாரியனாகிய எலியாசிபினுடைய மகன் ஒருவன் ஓரோனியனான சன்பல்லாத்திற்கு மருமகனானான்; ஆகையால் அவனை என்னைவிட்டுத் துரத்தினேன். <sup>29</sup> என்னுடைய தேவனே, அவர்கள் ஆசாரிய ஊழியத்தையும்,

ஆசாரிய ஊழியத்திற்கும் லேவியர்களுக்கும்  
இருக்கிற உடன்படிக்கையையும்  
கறைப்படுத்தினார்கள் என்று அவர்களை  
நினைத்துக்கொள்ளும். <sup>30</sup> இப்படியே நான்  
யூதரல்லாதவர்களையெல்லாம் நீக்கி,  
ஆசாரியர்களையும் லேவியர்களையும்  
சுத்திகரித்து, அவரவரை அவர்கள்  
வேலையின் பொறுப்புகளில் நிறுத்தி,  
<sup>31</sup> குறிக்கப்பட்ட காலங்களிலே  
செலுத்தப்படவேண்டிய விறகு  
காணிக்கையையும், முதற்பலன்களையுங்குறித்துத்  
திட்டமிட்டேன். என்னுடைய தேவனே எனக்கு  
நன்மையுண்டாக என்னை நினைத்தருளும்.



**இண்டியன் ரிவைஸ்டு வெர்ஸன் (IRV) -  
தமிழ்  
The Indian Revised Version Holy Bible in the Tamil  
language of India**

copyright © 2017, 2019 Bridge Connectivity Solutions

Language: தமிழ் (Tamil)

Translation by: Bridge Connectivity Solutions

Contributor: Bridge Connectivity Solutions Pvt. Ltd.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-19

---

PDF generated using Haiola and XeLaTeX on 22 Feb 2024 from source files dated 19 Apr 2023

3a0fb119-8b83-5122-8f97-ecde66939145